॥ ओउम्‌ ॥ 


व्यवहारभानुः 
श्रीमत्स्वामीदयानन्दसरस्वतीनिर्मितः । 


पठनपाठनव्यवस्थायाम्‌ 


तृतीयं पुस्तकम्‌ 

भूमिका 


मैंने इस संसार में परीक्षा करके निश्चय किया है कि जो मनुष्य 
धर्मयुक्त व्यवहार में ठीक-ठीक वर्तता है, उसको सर्वत्र सुखलाभ और जो 
विपरीत वर्त्तता है वह सदा दुःखी होकर अपनी हानि कर लेता है । देखिये जब 
कोई सभ्य मनुष्य विद्वानों की सभा में वा किसी के पास जाकर अपनी 
योग्यता के अनुसार 'नमस्ते' आदि नम्रतापूर्वक करके बैठ के दूसरे की बात 
ध्यान से सुन, उसका सिद्धान्त जान, निरभिमानी होकर युक्त प्रत्युत्तर करता 
है तब सज्जन लोग प्रसन्न होकर उसका सत्कार और जो अण्ड-बण्ड बकता 
है उसका तिरस्कार करते हैं । 

जब मनुष्य धार्मिक होता है तब उसका विश्वास और मान्य शत्रु भी 
करते हैं और जब अधर्मी होता है तब उसका विश्वास और मान्य मित्र, भी 
नहीं करते । इससे जो थोड़ी विद्या वा लोभी मनुष्य श्रेष्ठ शिक्षा पाकर 
सुशील होता है उसका कोई भी कार्य नहीं बिगड़ता । इसलिये मैं मनुष्यों को 
उत्तम शिक्षा के अर्थ सब वेदादि शास्त्र और सत्याचारी विद्वानों की रीतियुक्त 
इस “व्यवहारभानु, ग्रन्थ को बनाकर प्रसिद्ध करता हूँ कि जिसको देख-दिखा, 
पढ़-पढ़ाकर मनुष्य अपनी-अपनी सन्तान तथा विद्यार्थियों का आचार 
अत्युत्तम करें कि जिससे आप और वे सब दिन सुखी रहें । 

ग्रन्थ में कहीं-कहीं प्रमाण के लिये संस्कृत और सुगम भाषा लिखी 
और अनेक उपयुक्त दृष्टान्त देकर सुधार का अभिप्राय प्रकाशित किया है 
कि जिसको सब कोई सुख से समझ के अपना-अपना स्वभाव सुधार के सब 
उत्तम व्यवहारों को सिद्ध किया करें । 

दयानन्द सरस्वती 

फाल्गुन शुक्ला १५, सं. १६३६ काशी 

॥ अथ वेदाङ्गप्रकाशः ॥ 
॥ तत्रत्यः तृतीयो भागः ॥ 


॥ व्य्यव्यक्क्यारअ्यान्यु - ॥। 
श्रीमत्स्वामिदयानन्दसरस्वतीनिर्मितः 


पठनपाठनव्यवस्थायां तृतीयं पुस्तकम्‌ 
यह पठन-पाठन की व्यवस्था में तीसरा पुस्तक है । 


ऐसा किस मनुष्य का आत्मा होगा कि जो सुखों को सिद्ध करने वाले 
व्यवहारों को छोड़कर उल्टा आचरण करने में प्रसन्न होता है । क्या यथायोग्य 
व्यवहार किये बिना किसी को सर्व सुख हो सकता है ? क्या मनुष्य अच्छी 
शिक्षा से धर्म, अर्थ, काम और मोक्ष फलों को सिद्ध नहीं कर सकता और 
इसके विना पशु के समान होकर दुःखी नहीं रहता है ? जिसलिये सब 
मनुष्यों से सुशिक्षा से युक्त होना अवश्य है इसलिए यह बालक से लेकर 
वृद्धपर्य्यन्त मनुष्यों के सुधार के अर्थ व्यवहारसम्बन्धी शिक्षा का विधान 
किया जाता है । 
प्र०) कैसे पुरुष पढ़ाने और शिक्षा करनेहारे होने चाहियें ? 
उ०) पढ़ाने वालों के लक्षण - 

आत्मज्ञानं समारम्भस्तितिक्षा धर्मनित्यता । 

यमर्था नापकर्षन्ति स वै पण्डित उच्यते ॥ १ ॥ 


जिसको परमात्मा और जीवात्मा का यथार्थ ज्ञान, जो आलस्य को 
छोड़कर सदा उद्योगी सुखदुःखादि का सहन, धर्म का नित्य सेवन करने वाला 
हो; जिसको कोई पदार्थ धर्म से छुड़ा अधर्म की ओर न खींच सके वह 
'पण्डित' कहाता है ॥ १ ॥ 


स्सस्यलहारभ्बान्जः २ > 
स्स्मान्मा हरु च्ाइलन्जुर२ र 

निषेवते प्रशस्तानि निन्दितानि न सेवते । 

अनास्तिकः श्रद्दधान एतत्‌ पण्डितलक्षणम्‌॥ २ ॥ 

जो सदा प्रशस्त धर्मयुक्त कर्मों को करने और निन्दित अधर्मयुक्त 
कमो को कभी न सेवनेहारा; न कदापि ईश्वर, वेद और धर्म का विरोधी 
और परमात्मा, सत्यविद्या और धर्म में दृढ विश्वासी है वही मनुष्य 'पण्डित' 
के लक्षणयुक्त होता है ॥ २ ॥ 


क्षिप्रं विजानाति चिर श्रणोति, 
विज्ञाय चार्थ भजते न कामात्‌ । 
नासपृष्टो द्युपयुङ्क्ते परार्थे, 
तत्‌ प्रज्ञानं प्रथमं पण्डितस्य ॥३॥ 
जो वेदादि शास्त्र और दूसरे के कहे अभिप्राय को शीघ्र ही जानने, 
दीर्घकाल पर्य्यन्त वेदादि शास्त्र और धार्मिक विद्वानों के वचनों को ध्यान 
देकर सुनकर ठीक-ठीक समझ निरभिमानी शान्त होकर दूसरों से प्रत्युत्तर 
करने; परमेश्वर से लेकर पृथिवी पर्य्यन्त पदार्थो को जान के उनसे उपकार 
लेने में तन, मन, धन से प्रवृत्त होकर काम, क्रोध, लोभ, मोह, भय, शोकादि 
दुष्टगुणों से पृथक्‌ वर्त्तमान; किसी के पूछने वा दोनों के संवाद में विना प्रसङ्ग 
के अयुक्त भाषणादि व्यवहार न करने वाला मनुष्य है, यही 'पण्डित' का 
प्रथम बुद्धिमत्ता का लक्षण है ॥ ३ ॥ 
नाप्राप्यमभिवाञ्छन्ति नष्टं नेच्छन्ति शोचितुम्‌ । 
आपत्सु च न मुह्यन्ति नराः पण्डितबुद्धयः ॥ ४ ॥ 
जो मनुष्य प्राप्त होने के अयोग्य पदार्थो की कभी इच्छा नहीं करते; 
अदृष्ट वा किसी पदार्थ के नष्ट भ्रष्ट हो जाने पर शोक करने की अभिलाषा 
नहीं करते और बड़े-बड़े दुःखों से युक्त व्यवहारों की प्राप्ति में भी मूढ़ 
होकर नहीं घबराते हैं वे मनुष्य पण्डितो की बुद्धि से युक्त कहाते हैं ॥ ४ ॥ 

प्रवृत्तवाक्‌ चित्रकथ ऊहवान्‌ प्रतिभानवान्‌ । 


आशु ग्रन्थस्य वक्ता च यः स पण्डित उच्यते॥५॥ 

जिसकी वाणी सब विद्याओं में चलने वाली, अत्यन्त अद्भुत विद्याओं 
की कथाओं को करने, विना जाने पदार्थों को तक से शीघ्र जानने-जनाने, 
सुनी विचारी विद्याओं को सदा उपस्थित रखने और जो सब विद्याओं के 
ग्रन्थों को अन्य मनुष्यों को शीघ्र पढ़ाने वाला मनुष्य है, वही पंडित कहाता 
है ॥ ५ ॥ 

श्रुतं प्रज्ञानुगं यस्य प्रज्ञा चेव श्रुतानुगा । 

असंभिननार्य्यमर्य्यादः पण्डिताख्यां लभेत सः॥६॥ 

जिसकी सुनी हुई और पठित विद्या अपनी बुद्धि के सदा अनुकूल 
और बुद्धि और क्रिया सुनी पढ़ी हुई विद्याओं के अनुसार जो धार्मिक श्रेष्ठ 
पुरुषां की मर्यादा का रक्षक और दुष्ट डाकुओं की रीति को विदीर्ण करनेहारा 
मनुष्य है वही पण्डित नाम धराने के योग्य होता है ॥६॥ 

जहाँ ऐसे-ऐसे सत्य पुरुष पढ़ाने और बुद्धिमान्‌ पढ़नेवाले होते हैं 
वहाँ विद्या और धर्म की वृद्धि होकर सदा आनन्द ही बढ़ता जाता है और 
जहाँ निम्नलिखित मूढ़ पढ़ने पढ़ानेहारे होते हैं वहाँ अविद्या और अधर्म्म की 
उन्नति होकर दुःख ही बढ़ता जाता है । 
प्र०) कैसे मनुष्य पढ़ाने और उपदेश करनेवाले न होने चाहियें ? 
उ०) मूर्ख के लक्षण 

अश्रुतश्च समुन्नद्धो दरिद्रश्च महामनाः । 

अर्थाश्चाकर्म्मणा प्रेप्सुर्मूढ इत्युच्यते बुधैः ॥ १ ॥ 


जो किसी विद्या को न पढ़ और किसी विद्वान्‌ का उपदेश न सुनकर 
बड़ा घमंडी, दरिद्र होकर धनसम्बन्धी बड़े-बड़े कामां की इच्छा वाला और 
विना किये बड़े-बड़े फलों की इच्छा करनेहारा है ॥१॥ 


स्सस्यलहारभ्बान्युः पट > 

दृष्टान्त 

जैसे -- एक दरिद्र शेखचिल्ली नामक किसी ग्राम में था । वहाँ किसी 
नगर का बनिया दस रुपये उधार लेकर घी लेने आया था । वह घी लेकर 
घड़े में भर किसी मजूर की खोज में था। वहाँ शेखचिल्ली आ निकला । 
उससे पूछा कि इस घड़े को तीन कोस पर ले जाने की क्या मजूरी लेगा । 
उसने कहा कि आठ आने | आगे बनिये ने कहा कि चार आने लेना हो तो 
ले । उसने कहा -- अच्छा | शेखचिल्ली घड़ा ले चला और बनिया पीछे-पीछे 
चलता हुआ मन में मनोरथ करने लगा कि दश रुपयों के घी के ग्यारह रुपये 
आवेगे । दश रुपया सेठ को दूँगा और एक रुपया घर की पूँजी रहेगी । वैसे 
ही दश फेरे में दश रुपये हो जायेंगे | इसी प्रकार दश से सौ, सौ से सहस्र, 
सहस्र से लक्ष, लक्ष से करोड़ फिर सब जगह कोटियाँ करूंगा और सब राजा 
लोग मेरे कर्जदार हो जायेंगे । इत्यादि बड़े-बड़े मनोरथ करने लगा और 
शेखचिल्ली ने विचारा कि चार आने को रुई ले सूत कात कर बेचूँगा आठ 
आने मिलेंगे फिर आठ आने से एक रुपया हो जायेगा फिर वैसे ही एक से 
दो रुपये होंगे। उनसे एक बकरी लूँगा । जब उसके कच्चे बच्चे होंगे तब 
उनको बेच एक गाय लूँगा | उसके कच्चे बच्चे बेच भैस लूँगा । उसके कच्चे 
बच्चे बेच एक घोड़ी लूँगा । उसके कच्चे बच्चे बेच एक हथिनी लूँगा और 
उसके कच्चे बच्चे बेच दो बीवियाँ ब्याहूँगा । एक का नाम प्यारी और दूसरी 
का नाम बेप्यारी रखूंगा । जब प्यारी के लड़के गोद में बैठने आवेगे तब 
कहूँगा बच्चे आओ बैठो और जब बेप्यारी के लड़के आकर कहेंगे कि हम 
भी बैठे तब कहूँगा नहीं-नहीं। ऐसा कहकर शिर हिला दिया | घड़ा गिर 
पड़ा, फूट गया और घी भूमि पर फैल के धूलि में मिल गया | बनिया रोने 
लगा और शेखचिल्ली भी रोने लगा । बनिये ने शेखचिल्ली को धमकाया कि 
घी क्यों गिरा दिया और रोता क्यों है ? तेरा क्या नुकसान हुआ ? (शेखचिल्ली) 
तेरा क्या बिगाड़ हुआ ? तू क्यों रोता है? (बनिया) मैंने दश रुपये उधार 
लेकर प्रथम ही घी खरीदा था उस पर बड़े-बड़े लाभ का विचार किया था । 
वह मेरा सब बिगड़ गया | मैं क्यों न रोऊ ? (शेखचिल्ली) तेरी तो दश रुपये 
आदि की ही हानि हुई मेरा तो घर ही बना बनाया बिगड़ गया | मैं क्यों न 

रोऊँ ? (बनिया) क्या तेरे रोने से मेरा घी आ जायेगा ? (शेखचिल्ली) अच्छा 
तो तेरे रोने से मेरा घर भी न बन जायेगा । तू बड़ा मूर्ख है । (बनिया) तू मूर्ख, 
तेरा बाप। दोनों आपस में एक दूसरे को मारने लगे। फिर मारपीट कर 
शेखचिल्ली अपने घर की ओर भाग गया और उस बनिये ने धूलि मिले हुए 
घी को ठीकरे में उठाकर अपने घर की राह ली । ऐसे ही स्वसामर्थ्यं के विना 
अशक्य मनोरथ किया करना मूर्खो का काम है और जो विना परिश्रम के 
पदार्थों की प्राप्ति में उत्साही होता है उसी मनुष्य को विद्वान्‌ लोग मूर्ख कहते 
हैं| 

अनाहुतः प्रविशति अपृष्टो बहु भाषते । 

अविश्वस्ते विश्वसिति मूढचेता नराधमः ॥ २ ॥ 

(महाभारत उद्योगपर्व विदुरप्रजागर, अ० ३२) 

जो विना बुलाये जहाँ-तहाँ सभादि स्थानों में प्रवेश कर सत्कार और 
उच्चासन को चाहे वा ऐसे रीति से बैठे कि सब सत्पुरुषों को उसका 
आचरण अप्रिय विदित हो, विना पूछे बहुत अण्डबण्ड बके और अविश्वासियों 
में विश्वासी होकर सुख की हानि कर लेवे वही मनुष्य मूढ़बुद्धि और मनुष्यां 
में नीच कहाता है ॥२॥ 

जहाँ ऐसे-ऐसे मूढ़ मनुष्य पठनपाठन आदि व्यवहारों को करने हारे 
होते हैं वहाँ सुखों का तो दर्शन कहाँ ? किन्तु दुःखों की भरमार तो हुआ ही 
करती है इसलिये बुद्धिमान्‌ लोग ऐसे-ऐसे मूढ़ों का प्रसंग वा इनके साथ 
पठनपाठनक्रिया को व्यर्थ समझकर पूर्वोक्त धार्मिक विद्वानों का प्रसंग और 
उन्हीं से विद्या का अभ्यास और सुशील बुद्धिमान्‌ विद्यार्थियों ही को पढ़ाया 
करें। विद्वान्‌ और मूर्ख के लक्षण विधायक श्लोक विदुरप्रजागर के ३२ 
अध्याय में एक ही ठिकाने लिखे हैं। 

जो विद्या पढ़ें और पढ़ावें वे निम्नलिखित दोषयुक्त न हों -- 

आलस्य मदमोहौ च चापल्यं गोष्ठिरेव च । 


स्तब्धता चाभिमानित्व तथाऽत्यागित्वमेव च । 

एते वै सप्त दोषाः स्युः सदा विद्यार्थिनां मताः ॥ 
सुखार्थिनः कुतो विद्या नास्ति विद्यार्थिनः सुखम्‌ । 
सुखार्थी वा त्यजेदिद्यां विद्यार्थी वा त्यजेत्सुखम्‌॥ 


आलस्य, अभिमान, नशा करना, मूढ़ता, चपलता, व्यर्थ इधर- उधर 
की अण्डबण्ड बातें करना, जडता, कभी पढ़ना कभी न पढ़ना, अभिमान 
और लोभ लालच ये सात (७) विद्यार्थियों के लिये विद्या के विरोधी दोष हैं । 
क्योंकि जिसको सुख चैन करने की इच्छा है उसको विद्या कहाँ और जिसका 
चित्त विद्या ग्रहण करने कराने में लगा है उसको विषयसम्बन्धी सुख चैन 
कहाँ ? इसलिये विषयसुखार्थी विद्या को छोड़ें और विद्यार्थी विषयसुख से 
अवश्य अलग रहें । नहीं तो परमधर्मरूप विद्या का पढ़ना-पढ़ाना कभी नहीं 
हो सकेगा | 

ये श्लोक भी महाभारत विदुरप्रजागर अध्याय ३६ में लिखे हैं। 
प्रर) कैसे-कैसे मनुष्य सब विद्याओं की प्राप्ति करा सकते है? 
उ०) ब्रह्मचर्यस्य च गुण श्रुणु त्वं वसुधाधिप । 

आजन्ममरणादयस्तु ब्रह्मचारी भवेदिह ॥१॥ 


न तस्य किञ्चिदप्राप्यमिति विद्धि नराधिप । 
बह्यः कोट्यस्त्वृषीणां च ब्रह्मलोके वसन्त्युत॥ २॥ 
सत्ये रतानां सततं दान्तानामूर्ध्वरेतसाम्‌ । 
ब्रह्मचर्यं दहेद्राजनू सर्वपापान्युपासितम्‌ ॥३॥ 
भीष्म जी युधिष्ठिर से कहते हैं कि -- हे राजन्‌ ! तू ब्रह्मचर्य के गुण 
सुन । जो मनुष्य इस संसार में जन्म से लेके मरणपर्य्यन्त ब्रह्मचारी होता है 
॥१॥ उसको कोई शुभगुण अप्राप्त नहीं रहता ऐसा तू जान कि जिसके 


प्रताप से अनेक क्रोड़ ऋषि ब्रह्मलोक अर्थात्‌ सवनिन्दस्वरूप परमात्मा में 
वास करते और इस लोक में भी अनेक सुखों को प्राप्त होते हैं ॥२॥ 

जो निरन्तर सत्य में रमण, जितेन्द्रिय, शान्तात्मा, उत्कृष्ट, शुभगुण 
स्वभावयुक्त और रोगरहित पराक्रमसहित शरीर, ब्रह्मचर्य अर्थात्‌ वेदादि 
और सत्य शास्त्र और परमात्मा को उपासना का अभ्यास कर्मादि करते हैं 
उनके वे सब बुरे काम और दुःखों को नष्ट कर सर्वोत्तम धर्मयुक्त कर्म और 
सब सुखों की प्राप्ति करानेहारे होते हैं । और इन्हीं के सेवन से मनुष्य उत्तम 
अध्यापक और उत्तम विद्यार्थी हो सकते हैं ॥३॥ 


प्रर) शूरवीर किसको कहते हैं ? 
उ०) वेदाऽध्ययनशूराश्च शूराश्चाऽध्ययने रताः । 
गुरुशुश्रूषया शूराः पितृ शुश्रूषयाऽपरे ॥ १॥ 
मातृशुश्रूषया शूरा भैक्ष्यशूरास्तथाऽपरे । 
अरण्यगृहवासे च शूराश्चाऽतिथिपूजने ॥२॥ 
जो मनुष्य वेदादि शास्त्रों के पढ़ने-पढ़ाने में शूरवीर, जो दुष्टों के 
दलन और श्रेष्ठां के पालन में शूरवीर अर्थात्‌ दृढ़ोत्साही उद्योगी, जो निष्कपट 
परोपकारक अध्यापकों की सेवा करके शूरवीर, जो अपने जनक को सेवा 
करके शूरवीर ॥१॥ जो माता की परिचर्या से शूर, जो संन्यासाश्रम से युक्त 
अतिथिरूप होकर सर्वत्र भ्रमण करके परोपकार करने में शूर, जो वानप्रस्थाश्रम 
के कर्म और जो गृहाश्रम के व्यवहार में शूर होते हैं वे ही सब सुखों कं लाभ 
करने कराने में अत्युत्तम होके धन्यवाद के पात्र होते हैं कि जो अपना 
तन, मन, धन, विद्या और धर्मादि शुभ गुण ग्रहण करने में सदा उपयुक्त 
करते हैं ॥२॥ 
प्र) शिक्षा किसको कहते हैं ? 


उ०) जिससे मनुष्य विद्या आदि शुभ गुणों की प्राप्ति और अविद्यादि दोषों 
को छोड़ के सदा आनन्दित हो सके वह शिक्षा कहाती है। 


प्र०) विद्या और अविद्या किसको कहते हैं ? 


उ०) जिससे पदार्थ का स्वरूप यथावत्‌ जानकर उससे उपकार लेके अपने 
और दूसरों के लिये सब सुखों को सिद्ध कर सके वह विद्या और जिससे 

पदार्थों के स्वरूप को उल्टा जानकर अपना और पराया अनुपकार कर लेवें 
वह अविद्या कहाती है । 

प्र०) मनुष्यों को विद्या की प्राप्ति और अविद्या के नाश के लिये क्या-क्या 
कर्म करना चाहिये ? 


उ०) वर्णोच्चारण से लेकर वेदार्थज्ञान के लिये ब्रह्मचर्य आदि कर्म करना 
योग्य है । 
प्र०) ब्रह्मचारी किसको कहते हैं ? 
उ०) जो जितेन्द्रिय होक ब्रह्म अर्थात्‌ वेदविद्या के लिये तथा आचार्य-कुल 
में जाकर विद्या ग्रहण के लिये प्रयल करे वह ब्रह्मचारी कहाता है । 
प्रर) आचार्य किसको कहते हैं ? 
उ०) जो विद्यार्थियों को अत्यन्त प्रेम से धर्मयुक्त व्यवहार की शिक्षापूर्वक 
विद्या होने के लिये तन, मन और धन से प्रयल करे उसको 'आचार्य' कहते 
हैं। 
प्र०) अपने सन्तानों के लिये माता, पिता और आचार्य क्या-क्या शिक्षा 
करे ? 
उ०) मातृमान्‌ पितृमानाचार्य्यवान्‌ पुरुषो वेद॥ 
शतपथब्राह्मण॥ 
अहोभाग्य उस मनुष्य का है कि जिसका जन्म धार्मिक विद्वान्‌ 
माता-पिता और आचार्य के सम्बन्ध में हो । क्योंकि इन तीनां ही की शिक्षा 
से मनुष्य उत्तम होता है । ये अपने सन्तान और विद्यार्थियों को अच्छी भाषा 
बोलने, खाने-पीने, बैठने-उठने, वस्त्रधारण करने, माता-पिता आदि के 
मान्य करने, उनके सामने यथेष्टाचारी न होने, विरुद्ध चेष्टा न करने आदि 
के लिये प्रयलों से नित्यप्रति उपदेश किया करें और जैसा-जैसा उसका 
सामर्थ्य बढ़ता जाय वैसी-वैसी उत्तम बातें सिखलाते जायें । इसी प्रकार 
लड़के और लड़कियों को पाँच वा आठ वर्ष की अवस्था पर्यन्त माता-पिता 
और इनके उपरान्त आचार्य की शिक्षा होनी चाहिये । 

प्र०) क्या जैसी चाहें वैसी शिक्षा करें ? 

उ०) नहीं, जो अपने पुत्र, पुत्री और विद्यार्थियों को सुनावें कि सुन मेरे 
बेटे-बेटियाँ और विद्यार्थी ! तेरा शीघ्र विवाह करेंगे, तू इसकी दाढ़ी मूँछ 
पकड़ ले, इसकी जटा पकड़ के ओढ़नी फेंक दे, धौल मार, गाली दे, इसका 
कपड़ा छीन ले, पगड़ी वा टोपी फंक दे, खेल-कूद हँस, रो, तुम्हारे विवाह में 
फुलवारी निकालेगे इत्यादि कुशिक्षा करते हैं, उनको माता-पिता और आचार्य 
न समझना चाहिये किन्तु सन्तान और शिष्यों के पक्के शत्रु और दुःखदायक 
हैं | क्योंकि जो बुरी चेष्टा देखकर लड़कों को न घुड़कते और न दंड देते हैं । 
वे क्योंकर माता, पिता और आचार्य हो सकते हैं । क्योंकि जो अपने सामने 
यथातथा बकने, निर्लज्ज होने, व्यर्थ चेष्टा करने आदि बुरे कर्मा से हटाकर 
विद्या आदि शुभगुणों के लिए उपदेश नहीं करते, न तन, मन, धन लगा के 
उत्तम विद्या व्यवहार का सेवन कराकर अपने सन्तानो का सदा श्रेष्ठ करते 
जाते हैं, वे माता-पिता और आचार्य कहाकर धन्यवाद के पात्र कभी नहीं 
हो सकते और जो अपने-अपने सन्तान और शिष्यों को ईश्वर की उपासना, 
धर्म, अधर्म, प्रमाण, प्रमेय, सत्य, मिथ्या, पाखण्ड, वेद, शास्त्र आदि के 
लक्षण और उनके स्वरूप का यथावत्‌ बोध करा और सामर्थ्य के अनुकूल 
उनको वेदशास्त्रों के वचन भी कण्ठस्थ कराकर विद्या पढ़ने, आचार्य के 
अनुकूल रहने की रीति जना देवें कि जिससे विद्या प्राप्ति आदि प्रयोजन 
निर्विघ्न सिद्ध हों, वे ही माता, पिता और आचार्य कहाते हैं। 


प्र) विद्या किस-किस प्रकार और किन कर्मो से होती है ? ॥ 

उ०) चतुर्भिः प्रकारैर्विद्योपयुक्ता भवति । आगमकालेन 

स्वाध्यायकालेन प्रवचनकालेन व्यवहारकालेनेति ॥ 
महा. अ. १।१।१। आ.१।। 


विद्या चार प्रकार से आती है -- आगम, स्वाध्याय, प्रवचन और 
व्यवहारकाल । आगमकाल उसको कहते हैं कि जिससे मनुष्य पढ़ाने वाले 
से सावधान होकर ध्यान देके विद्यादि पदार्थ ग्रहण कर सके । स्वाध्याय 
उसको कहते हैं कि जो पठन समय में आचार्य के मुख से शब्द, अर्थ और 

सम्बन्धों की बातें प्रकाशित हों, उनको एकान्त में स्वस्थचित्त होकर पूर्वापर 
विचार के ठीक-ठीक हृदय में दृढ़ कर सके | प्रवचनकाल उसको कहते हैं 
कि जिससे दूसरे को प्रीति से विद्याओं को पढ़ा सकना । व्यवहारकाल उसको 
कहते हैं कि जब अपने आत्मा में सत्यविद्या होती है, तब यह करना यह न 
करना, वही ठीक-ठीक सिद्ध हो के वैसा ही आचरण करना हो सके । ये 
चार प्रयोजन हैं तथा अन्य भी चार कर्म विद्याप्राप्ति के लिये हैं -- श्रवण, 
मनन, निदिध्यासन और साक्षात्कार । 'श्रवण' उसको कहते हैं कि आत्मा 
मन के और मन श्रोत्र इन्द्रिय के साथ यथावत्‌ युक्त करके अध्यापक के 
मुख से जो-जो अर्थ और सम्बन्ध के प्रकाश करने हारे शब्द निकलें, उनको 
श्रोत्र से मन और मन से आमा में एकत्र करते जाना 'मनन' उसको कहते 
हैं कि जो-जो शब्द अर्थ और सम्बन्ध आत्मा में एकत्र हुए हैं उनका एकान्त 
में स्वस्थचित्त होकर विचार करना कि कौन शब्द किस अर्थ के साथ और 
कौन अर्थ किस शब्द के साथ सम्बन्ध अर्थात्‌ मेल रखता और इनके मेल में 
किस प्रयोजन की सिद्धि और उलटे होने में क्या-क्या हानि होती है। 
इत्यादि । निदिध्यासन’ उसको कहते हैं कि जो-जो शब्द अर्थ और 
सम्बन्ध सुने, विचारे हैं वे ठीक-ठीक हैं वा नहीं ? इस बात की विशेष 
परीक्षा करके दृढ़ निश्चय करना और 'साक्षात्कार' उसको कहते हैं कि जिन 
अर्था के शब्द और सम्बन्ध सुने, विचारे और निश्चय किये हैं उनको 
यथावत्‌ ज्ञान और क्रिया से प्रत्यक्ष करके व्यवहारों की सिद्धि से अपना 
और पराया उपकार करना आदि विद्या की प्राप्ति के साधन हैं ॥ 


प्रर) आचार्य के साथ विद्यार्थी कैसा-कैसा वर्ताव करे और कैसा-कैसा 
न करे? 
उ०) मिथ्या को छोड़ के सत्य बोलें, सरल रहें, अभिमान न करें, आज्ञा 
पालन करें, स्तुति करें, निन्दा न करें, नीचे आसन पर बैठे, ऊचे न बैठे, 
शान्त रहें, चपलता न करें, आचार्य की ताडना पर प्रसन्न रहें, क्रोध कभी न 
करें, जब कुछ वे पूछें, तो हाथ जोड़ के नम्र होकर उत्तर देवें, घमण्ड से न 
बोलें, जब वे शिक्षा करें चित्त देकर सुनें, ठट्ठे में न उड़ावें। 

शरीर और वस्त्र शुद्ध रक्खें, मैले कभी न रक्खें । जो कुछ प्रतिज्ञा 

करें उसको पूरी करें | जितेन्द्रिय होवें | लम्पटपन व्यभिचार कभी न करें । 
उत्तमों का सदा मान करें, अपमान कभी न करें। उपकार मान के कृतज्ञ 
होवें, किसी के अनुपकारी होकर कृतघ्न न होवें । पुरुषार्थी रहे, आलसी 
कभी न हों । जिस-जिस कर्म से विद्या प्राप्ति हो, उस-उस को करते जायें । 
जो-जो बुरे काम, क्रोध, लोभ, मोह, भय, शोक आदि विद्या विरोधी हों 
उनको छोड़कर सदा उत्तम गुणों की कामना करें। बुरे कामों पर क्रोध, 
विद्याग्रहण में लोभ, सज्जनो में मोह, बुरे कामों से भय, अच्छे काम न होने 
में शोक करके विद्यादि शुभगुणों से आत्मा और वीर्य आदि धातुओं की रक्षा 
से जितेन्द्रिय हो शरीर का बल सदा बढ़ाते जायें ॥ 

प्रर) आचार्य विद्यार्थियों के साथ कैसे वर्त्ते ? 


उ०) जिस प्रकार से विद्यार्थी विद्वान्‌, सुशील, निरभिमान, सत्यवादी, 
धर्मात्मा, आस्तिक, निरालस्य, उद्योगी, परोपकारी, वीर, धीर, गम्भीर, 
पवित्राचरण, शान्तियुक्त, दमनशील, जितेन्द्रिय, ऋजु, प्रसन्नवदन होकर 
माता, पिता, आचार्य, अतिथि, बन्धु, मित्र, राजा, प्रजा आदि के प्रियकारी 
हाँ । जब किसी से बातचीत करें तब जो-जो उसके मुख से अक्षर, पद, 
वाक्य निकलें उनको शान्त होकर सुनके प्रत्युत्तर देवें । जब कभी कोई बुरी 
चेष्टा, मलिनता, मैले वस्त्रधारण, बैठने उठने में विपरीताचरण, निन्दा, 
इर्ष्या, द्रोह, विवाद, लड़ाई, बखेड़ा, चुगली किसी पर मिथ्यादोष लगाना, 
चोरी, जारी, अनभ्यास, आलस्य, अतिनिद्रा, अतिभोजन, अतिजागरण, व्यर्थ 
खेलना, इधर, उधर अट्ट सट्ट मारना, विषयसेवन, बुरे व्यवहारो को कथा 
करना वा सुनना, दुष्टों के संग बैठना आदि दुष्ट व्यवहार करे तो उसको 
यथाऽपराध कठिन दण्ड देवे । इसमें प्रमाण 


सामृतेः पाणिभिर्ध्नन्ति गुरवो न विषोक्षितैः । 
लालनाश्रयिणो दोषास्ताडनाश्रयिणो गुणाः ॥१॥ 


महाभाष्य अ० ८ । पा० १ । सू० ८ | आ० १ ॥ 


आचार्य लोग अपने विद्यार्थियों को विद्या और सुशिक्षा होने के लिए 
प्रेमभाव से अपने हाथों से ताडना करते हैं क्योंकि सन्तान और विद्यार्थियों 

का जितना लाइन करना है उतना ही उनके लिए बिगाड़ और जितनी ताडना 
करनी है, उतना ही उनके लिए सुधार है परन्तु ऐसी ताडना न करें कि जिससे 
अंगभंग वा मर्म में लगने से विद्यार्थी वा लड़के-लड़की लोग व्यथा को प्राप्त 
हो जायें ॥ 


प्र०) पठितव्यं तदपि मर्त्तव्यं, न पठितव्यं तदपि मर्त्तव्यं, 
दन्तकटाकटेति कि कर्त्तव्यम्‌ ? 


हुड़दड़ उवाच -- हुड़दड़ कहता है कि जो पढ़ता है वह भी मरता है 
और जो नहीं पढ़ता वह भी मरता है, फिर पढ़ने-पढ़ाने में दन्त कटाकट 
क्यों करना ॥ 


उ०) न विद्यया विना सौख्य नराणां जायते ध्रुवम्‌ । 
अतो धर्म्मर्थमोक्षेभ्यो विद्याभ्यास समाचरेत्‌ ॥१॥ 


सज्जन उवाच - सज्जन कहता है कि सुन भाई हुड़दंगे, जो तू 
जानता है सो विद्या का फल नहीं कि विद्या के पढ़ने से जन्म-मरण, आंख 
से देखना, कान से सुनना आदि ये ईश्वरीय नियम अन्यथा हो जायें किन्तु 
विद्या से यथार्थज्ञान होकर यथायोग्य व्यवहार करने-कराने से आप और 
दूसरों को आनन्दयुक्त करना विद्या का फल है। क्योंकि विना विद्या के 
किसी मनुष्य को निश्चल सुख नहीं हो सकता, क्या भया, किसी को क्षण भर 
सुख हुआ, न हुआ सा है । किसी का सामर्थ्य नहीं है कि जो अविद्वान्‌ होकर 
धर्म, अर्थ, काम और मोक्ष के स्वरूप को यथावत्‌ जानकर सिद्ध कर सके | 
इसलिये सब को उचित है कि इनकी सिद्धि के लिये विद्या का अभ्यास तन, 
मन, धन से किया और कराया करें ॥१॥ 

हुइदंगा -- हम देखते हैं कि बहुत से मनुष्य विद्या पढ़े हुए दरिद्र 
और भीख मांगते तथा विना पढ़े हुए राज्य धन का आनन्द भोगते हैं । 

सज्जन - सुनो प्रिय ! सुख-दुःख का योग आत्मा में हुआ करता है । 
जहाँ विद्यारूप सूर्य का अभाव और अविद्यान्धकार का भाव है वहाँ दुःखों 
की तो भरमार, सुख की क्या कथा कहना है? और जहाँ विद्याक प्रकाशित 

होकर अविद्यान्धकार को नष्ट कर देता है, उस आत्मा में सदा आनन्द का 
योग और दुःख को ठिकाना भी नहीं मिलता है । हुड़दंगा शिर धुनकर चुप 
हो गया । 
प्र) आचार्य किस रीति से विद्या और सुशिक्षा का ग्रहण करावें और 
विद्यार्थी लोग करें ? 
उ०) आचार्य समाहित होकर ऐसी रीति से विद्या और सुशिक्षा करें कि 
जिससे आत्मा के भीतर सुनिश्चित अर्थ होकर उत्साह ही बढ़ता जाय । ऐसी 
चेष्टा वा कर्म कभी न करें कि जिसको देख वा करके विद्यार्थी अधर्मयुक्त 
हो जावें । 

दृष्टान्त -- हस्तक्रिया, यन्त्र, कलाकौशल विचार आदि से विद्यार्थियों 
के आत्मा में पदार्थ इस प्रकार साक्षात्‌ करावें कि एक के जानने से हजारों 
पदार्थ यथावत्‌ जानते जायें । अपने आत्मा में इस बात का ध्यान रखें कि 
जिस-जिस प्रकार से संसार में विद्या धमचिरण की बढ़ती और मेरे पढ़ाये 
मनुष्य अविद्वान्‌ और कुशिक्षित होकर मेरी निन्दा के कारण न हो जायें कि 
मैं ही विद्या के रोकने और अविद्या की वृद्धि का निमित्त न गिना जाऊ। 
ऐसा न हो कि सर्वात्मा परमेश्वर के गुण, कर्म, स्वभाव से मेरे गुण, कर्म, 
स्वभाव विरुद्ध होने से मुझको महादुःख भोगना हो । परम धन्य वे मनुष्य हैं 
कि जो अपने आत्मा के समान सुख में सुख और दुःख में दुःख अन्य मनुष्यों 
का जानकर धार्मिकता को कदापि नहीं छोड़ते, इत्यादि उत्तम व्यवहार 
आचार्य लोग नित्य करते जायें । विद्यार्थी लोग भी जिन कर्मा से आचार्य की 
प्रसन्नता होती जाय, वैसे कर्म करें, जिससे उसका आत्मा सन्तुष्ट होकर चाहे 
कि ये लोग विद्या से युक्त होकर सदा प्रसन्न रहें | रात-दिन विद्या ही के 
विचार में लगाकर एक दूसरे के साथ प्रेम से परस्पर विद्या को बढ़ाते जावें । 
जहाँ विषय वा अधर्म की चर्चा भी होती हो, वहाँ कभी खड़े भी न रहें। 
जहाँ-जहाँ विद्यादि व्यवहार और धर्म का व्याख्यान होता हो, वहाँ से अलग 
कभी न रहें | भोजन-छादन ऐसी रीति से करें कि जिससे कभी रोग, वीर्यहानि 
वा प्रमाद न बढ़े । जो बुद्धि के नाश करने हारे नशा के पदार्थ हों उनको 
ग्रहण कभी न करें, किन्तु जो-जो ज्ञान बढ़ाने और रोग नाश करने हारे 

पदार्थ हों, उन्हीं का सेवन सदा किया करें | नित्यप्रति परमेश्वर का ध्यान, 
योगाभ्यास, बुद्धि का बढ़ाना, सत्य धर्म की निष्ठा और अधर्म का सर्वथा 
त्याग करते रहें | जो-जो पढ़ने में विघ्नरूप कर्म हों उनको छोड़कर पूर्ण 
विद्या को प्राप्त करें | इत्यादि दोनों के गुण कर्म हैं ॥ 
प्र०) सत्य और असत्य का निश्चय किस प्रकार से होता है क्योंकि 
जिसको एक सत्य कहता है दूसरा उसी को मिथ्या बतलाता है। उसका 
निर्णय करने में क्या-क्या निश्चित साधन हैं ? 
उ०) पाँच हैं। उनमें प्रथम - ईश्वर उसके गुण, कर्म, स्वभाव और वेदविद्या । 
दूसरा - सृष्टिक्रम, तीसरा - प्रत्यक्षादि आठ प्रमाण, चौथा-आप्तों का 
आचार, उपदेश ग्रन्थ और सिद्धान्त और पाँचवा - अपने आत्मा की साक्षी, 
अनुकूलता, जिज्ञासुता, पवित्रता और विज्ञान | ईश्वरादि से परीक्षा करना 
उसको कहते हैं कि जो-जो ईश्वर के न्याय आदि गुण पक्षपातरहित सृष्टि 
बनाने का कर्म और सत्य, न्याय, दयालुता, परोपकारता आदि स्वभाव और 
वेदोपदेश से सत्य और धर्म ठहरे वही सत्य और धर्म और जो-जो असत्य 
और अधर्म ठहरे वही असत्य और अधर्म है। जैसे कोई कहे कि विना 
कारण और कर्ता के कार्य होता है सो सर्वथा मिथ्या जानना। इससे यह 
सिद्ध होता है कि जो सृष्टि की रचना करनेहारा पदार्थ है वही ईश्वर और 
उसके गुण, कर्म, स्वभाव वेद और सृष्टिक्रम से ही निश्चित जाने जाते हैं । 
दूसरा सृष्टिक्रम उसको कहते हैं कि जो-जो सृष्टिक्रम अर्थात्‌ सृष्टि 
के गुण, कर्म और स्वभाव से विरुद्ध हो वह मिथ्या और अनुकूल हो सत्य 
कहाता है। जैसे कोई कहे कि बिना माँ-बाप के लड़का, कान से देखना, 
आँख से बोलना आदि होता वा हुआ है। ऐसी-ऐसी बातें सृष्टिक्रम के 
विरुद्ध होने से मिथ्या और माता-पिता से सन्तान, कान से सुनना और आँख 
से देखना आदि सृष्टिक्रम के अनुकूल होने से सत्य ही है। 


तीसरा प्रत्यक्ष आदि आठ प्रमाणों से परीक्षा करना उसको कहते हैं 
कि जो-जो प्रत्यक्षादि प्रमाणों से ठीक-ठीक ठहरे, वह सत्य और जो-जो 
विरुद्ध ठहरे वह मिथ्या समझना चाहिये | जैसे किसी ने किसी से कहा कि 
यह क्या है ? दूसरे ने कहा पृथिवी | यह प्रत्यक्ष है । इसको देखकर इसके 

कारण का निश्चय करना अनुमान । जैसे बिना बनानेहारे के घर नहीं बन 
सकता वैसे ही सृष्टि का बनानेहारा ईश्वर भी बड़ा कारीगर है, यह दृष्टान्त 
उपमान और सत्योपदेष्टाओं का उपदेश वह शब्द | भूतकालस्थ पुरुषों की 
चेष्टा, सृष्टि आदि पदार्थो की कथा आदि को ऐतिह्य। एक बात को 
सुनकर विना सुने कहे प्रसंग से दूसरी बात को जान लेना यह अर्थापत्ति । 
कारण से कार्य होना आदि को सम्भव और आठवाँ अभाव अर्थात्‌ किसी ने 
किसी से कहा कि जल ले आ ।उसने वहाँ जल के अभाव को जानकर तक 
से जाना कि जहाँ जल है वहाँ से लाकर देना चाहिए । यह अभाव प्रमाण 
कहाता है। इन आठ प्रमाणां से जो विपरीत न हो, वह-वह सत्य और 
जो-जो उलटा हो वह-वह मिथ्या है। 

आप्तों के आचार और सिद्धान्त से परीक्षा करना उसको कहते हैं कि 
जो-जो सत्यवादी, सत्यकारी, सत्यमानी, पक्षपात रहित सब के हितैषी विद्वान्‌ 
सब के सुख के लिए प्रयल करें वे धार्मिक लोग आप्त कहाते हैं। उनके 
उपदेश, आचार, ग्रन्थ और सिद्धान्त से जो युक्त हो वह सत्य और जो 
विपरीत हो वह मिथ्या है। आत्मा से परीक्षा उसको कहते हैं कि जो-जो 
अपना आत्मा अपने लिए चाहे, सो-सो सब के लिए चाहना और जो-जो न 
चाहे, सो-सो किसी के लिए न चाहना । जैसा आत्मा में वैसा मन में, जैसा मन 
में वैसा क्रिया में होने को जानने की इच्छा, शुद्ध भाव और विद्या के नेत्र से 
देखकर सत्य और असत्य का निश्चय करना चाहिये। इन पाँच प्रकार की 
परीक्षाओं से पढ़ने- पढ़ानेहारे तथा सब मनुष्य सत्याऽसत्य का निर्णय करके 
धर्म का ग्रहण और अधर्म का परित्याग करें और करावें ॥ 
प्र०) धर्म और अधर्म किसको कहते हैं? 


उ०) जो पक्षपात रहित न्याय, सत्य का ग्रहण, असत्य का परित्याग, पाँचां 
परीक्षाओं के अनुकूल आचरण, ईश्वराज्ञा पालन, परोपकार करना रूप 
धर्म, जो इससे विपरीत वह अधर्म कहाता है | क्योंकि जो सब के अविरुद्ध 
वह धर्म और जो परस्पर विरुद्धाचरण सो अधर्म क्योंकर न कहावेगा ? 
देखो ! किसी ने किसी से पूछा कि सत्य क्या है ? उसको उसने उत्तर दिया 
जो मैं मानता हूँ । फिर उसने पूछा और जो वह मानता है वा जो मैं मानता 

हूँ वह क्या है? उसने कहा कि अधर्म है। यही पक्षपात से मिथ्या और 
विरुद्धाचार अधर्म और जब तीसरे ने दोनों से पूछा कि सत्य बोलना धर्म 
अथवा असत्य ? तब दोनों ने उत्तर दिया कि सत्य बोलना धर्म और असत्य 
बोलना अधर्म है, इसी का नाम धर्म जानो। परन्तु यहाँ पाँच परीक्षा की 
युक्ति से सत्य और असत्य का निश्चय करना योग्य है॥ 

प्रश) जब-जब सभा आदि व्यवहारों में जावें, तब-तब कैसे-कैसे वर्त्ते? 
उ०) जब सभा में जावें, तब दृढ़ निश्चय कर लेवें कि मैं सत्य को जिताऊँगा 
और असत्य को हराऊंगा। अभिमान न रकं । अपने को बड़ा न माने। 
अपनी बात का कोई खण्डन करे, उस पर क्रुद्ध वा अप्रसन्न न हो । जो कोई 
कहे उसके वचन को ध्यान देकर सुनके जो उसमें कुछ असत्य भान हो, उस 
अंश का खण्डन अवश्य करें और जो सत्य हो तो प्रसन्नतापूर्वक ग्रहण करें । 
बड़ाई छोटाई न गिरने । व्यर्थ बकवाद न करें । कभी मिथ्या का पक्ष न करे 
और सत्य को कदापि न छोड़े | ऐसी रीति से बैठे वा उठें कि जिससे किसी 
को बुरा विदित न हो । सर्वहित पर दृष्टि रखें । जिससे सत्य की बढ़ती और 
असत्य का नाश हो, उसको करें | सज्जनों का संग करें और दुष्टों से अलग 
रहें | जो-जो प्रतिज्ञा करें वह-वह सत्य से विरुद्ध न हो और उसको सर्वदा 
यथावत्‌ पूरी करें । इत्यादि कर्म सब सभा आदि व्यवहारो में करें । 

प्र) जड़बुद्धि और तीव्रबुद्धि किसे कहते हैं ? 


उ०) जो आप तो समझ ही न सके परन्तु दूसरे के समझाने से भी न समझे, 
वह जड़बुद्धि और जो समझाने से झटपट समझे और थोड़े ही समझाने से 
बहुत समझ जावे, वह तीव्रबुद्धि कहाता है । 

यहाँ महाजड़ और विद्वान्‌ का दृष्टान्त सुनो। कहीं एक रामदास 
वैरागी का चेला भूपालदास पाठ करता-करता कुए पर पानी भरने को 
गया । वहाँ एक पण्डित बैठा था । उसने अशुद्ध पाठ सुनकर कहा कि तू 'स्री 
गनेसाय नमः” ऐसा घोकता है सो शुद्ध नहीं है किन्तु श्री गणेशाय नमः, 
ऐसा शुद्ध पाठ कर। तब वह बोला कि मेरे महन्त जी बड़े पण्डित हैं। 
उन्होंने जैसा मुझको बताया है वैसा ही घोखूँगा । उसने पानी भरकर अपने 
गुरु के पास जाके कहा कि महाराज जी! एक बम्मन मेरे पाठ को अशुद्ध 

बतलाता है। तब खाकी जी ने चेलों से कहा कि उस बम्मन को यहाँ बुला 
लाओ | वह गुरु का फटकारा मेरे चेले को क्यों बहकाता है और शुद्ध का 
अशुद्ध क्यों बतलाता है ? चेला गया पण्डितजी को बुला लाया । पण्डित से 
महन्त बोले कि तू इसके कितने प्रकार के पाठ जानता है ? पण्डित ने कहा 
कि एक प्रकार का | महन्त जी ने कहा कि तू कुछ भी नहीं जानता । देख! 
मैं तीन प्रकार का पाठ जानता हूँ। एक - म्री गनेसाजनम । दूसरा - म्री 
गनेशापनम । तीसरा-म्री गनेसायनम । 

(पण्डित) महन्त जी ! तुम्हारे पाठ में पाँच दोष हैं । प्रथम श का स | 
णकान।शाकासा।यका ज, प बोलना और विसर्जनीय का न बोलना 
पाँच अशुद्ध हैं । 

महन्तजी बोले -- चलबे गुरु के बड़े घर में सब शुद्ध हैं। पंडित 
चुपकर चले आये, क्योंकि “सर्वस्यौषधमस्ति शास्त्रकथितं मूर्खस्य 
नास्त्यौषधम्‌” सबका औषध शास्त्र में कहा है परन्तु शठ मनुष्यों का 
औषध नहीं कहा। ऐसे हठी मनुष्यों से अलग रहे जो वे सुधरना चाहे तो 
विद्वान्‌ उपदेश करके उनको अवश्य सुधारें । 
प्रर) जो माता, पिता, आचार्य और अतिथि अधर्म करें और कराने का 
उपदेश करें, तो मानना चाहिए वा नहीं ? 
उ०) कदापि नहीं ! कुमाता, कुपिता, सन्तानों को बुरे उपदेश करते हैं कि 
बेटा ! बिटिया ! तेरा विवाह शीघ्र कर देंगे, किसी की चीज पावे तो उठा 
लाना । कोई एक गाली दे तो तू उसको पचास गाली दे । लड़ाई, झगड़ा, 
खेल, चोरी, जारी, मिथ्याभाषण, भांग, मद्य, गांजा, चरस, अफीम, खाना, 
पीना आदि कर्म करने में कुछ दोष नहीं क्योंकि अपनी कुल परम्परा है । सुनो 
प्रमाण -- “कुलधर्म्मः सनातनः” जो कुल में धर्म पहिले से चला आता है, 
उसके करने में कुछ भी दोष नहीं । (सुसन्तान आह) जो तुमने शीघ्र विवाह 
करना, किसी की चीज उठा लाना आदि कर्म कहे, वे दुष्ट मनुष्यों के काम 
हैं, श्रेष्ठां के नहीं । किन्तु श्रेष्ठ तो ब्रह्मचर्य से पूर्ण विद्या पढ़कर स्वयंवर 
अर्थात्‌ पूर्ण युवास्था में दोनों का प्रसन्नतापूर्वक विवाह करना, किसी की 
करोड़ों की चीज जंगल में पड़ी देखकर कभी ग्रहण करने को मन में इच्छा 

स्सस्ाहरभ्बाच्जः >> 


स्स्मान्मा हरु ञ्ञाइन्जु२ 9 = 


wwWW.ved-yog.com 


न करना आदि कर्म्म किया करते हैं । जो-जो तुम्हारे उत्तम कर्म्म आदि उपदेश 
हैं, उन-उनको तो हम ग्रहण करते हैं अन्य को नहीं । परन्तु तुम कैसे ही हो 
हमको तन, मन, धन से तुम्हारी सेवा करना परमधर्म है, क्योंकि जैसी तुमने 
बाल्यावस्था में हमारी सेवा की है वैसी तुम्हारी सेवा हम क्यों न करें? 
(कुसन्तान आह) श्रेष्ठ माता, पिता, आचार्य अतिथियों से अभागिये सन्तान 
कहते हैं कि हमको खूब खिलाओ, पिलाओ, खेलने दो, हमारे लिये कमाया 
करो, जब तुम मर जाओगे, तब हमको ही सब काम करना पड़ेगा | शीघ्र 
विवाह कर दो । नहीं तो हम इधर-उधर लीला करेंगे। बाग में जाके नाच- 
तमाशा करेंगे वा वैरागी हो जायेंगे। पढ़ने में बड़ा कष्ट होता है, हमको 
पढ्के क्या करना है क्‍योंकि हमारी सेवा करने वाले तुम तो बने ही हो। 
हमको सैल, सपट्टा सवारी, शिकारी, नाच, खाने, पीने, ओढ्ने, पहनने के 
लिये खूब दिया करो नहीं तो हम जब जवान होंगे तब तुमको समझ लेंगे । 
“दण्डादण्डि, नखानखि, केशाकेशि, मुष्टामुष्टि, युद्धमेव भविष्यत्य- 
न्यत्किम्‌” | ऐसे-ऐसे सन्तान दुष्ट कहाते हैं | उत्तम माता आदि उनसे कहते 
हैं कि सुनो लड़को ! अभी तुम्हारी पढ़ने, गुणने, सत्संग करने, अच्छी-अच्छी 
बात अभी सीखने, वीर्य निग्रह और आचार्य आदि की सेवा करने, विद्वान्‌ 
होने, शरीर और आत्मा को पूर्ण युवावस्था आदि उत्तम कर्म करने की 
अवस्था है। जो चूकोगे तो फिर पछतावोगे । पुनः ऐसा समय तुमको मिलना 
अति कठिन है, क्योंकि जब तक हम घर का और तुम्हारे खाने-पीने आदि 
का प्रबन्ध करने वाले हैं, तब तक तुम सुशिक्षाग्रहणपूर्वक सर्वोत्कृष्ट विद्यारूपी 
धन को संचित करो । यही अक्षय धन है कि जिसको चोर आदि न ले सकते, 
न भार होता और जितना दान करो उतना ही अधिक-अधिक बढ़ता जाता 
है | उसके होने से जहाँ रहोगे वहाँ सुखी और प्रतिष्ठा पाओगे | धर्म, अर्थ, 
काम और मोक्ष के सम्बन्धी कर्मों को जानकर सिद्ध कर सकोगे। हम जब 
तुमको विद्यारूप श्रेष्ठगुणों से अलंकृत देखेंगे, तभी हमको परम सन्तोष 
होगा और जो तुम कोई दुष्ट काम करोगे, तो हम अपना भी अभाग्य 
समझेंगे क्योंकि हमारे कौन से पापों के फल से हमको दुष्ट सन्तान मिले । 
क्या तुम नहीं देखते कि जिन मनुष्यों को राज्य धन प्राप्त भी है परन्तु विद्या 
और उत्तम शिक्षा के विना नष्ट-भ्रष्ट हो जाते और श्रेष्ठ विद्या सुशिक्षा से 

युक्त दरिद्र भी राज्य और ऐश्वर्य को प्राप्त हैं| तुमको चाहिये कि -- 


यान्यस्माक सुचरितानि तानि त्वयोपास्यानि नो इतराणि॥१॥ 
॥तैत्तिरीय आरण्यके प्रपाठके ७। अनुवाके ११॥ 
जो-जो हमारे उत्तम चरित्र हैं सो-सो करो और कभी हम भी बुरे 
काम करें, उनको कभी मत करो । इत्यादि उत्तम उपदेश और कर्म करने 
करानेहारे माता, पिता, आचार्य आदि श्रेष्ठ कहाते हैं । 
प्र०) राजा प्रजा और इष्ट मित्र आदि के साथ कैसा-कैसा व्यवहार 
करें? 
उ०) राजपुरुष प्रजा के लिए सुमाता और सुपिता के समान और प्रजापुरुष 
राजसम्बन्ध में सुसन्तान के सदृश वर्त्तकर परस्पर आनन्द बढ़ावें । मित्र-मित्र 
के साथ सत्य व्यवहारों के लिए आत्मा के समान प्रीति से वर्तते, परन्तु अधर्म 
के लिए नहीं । पड़ौसी के साथ ऐसा वर्तव करें कि जैसा अपने शरीर के 
लिए करते हैं । वैसे ही मित्रादि के लिए भी कर्म किया करें । स्वामी सेवक के 
साथ ऐसा वर्त्ते कि जैसा अपने हस्तपादादि अंगों की रक्षा के लिये वर्तति हैं। 
सेवक स्वामियों के लिये ऐसे वर्त्त कि जैसे अन्न, जल, वस्त्र और घर आदि 
शरीर की रक्षा के लिए होते हैं ॥ 
प्र०) ब्रह्मचर्य का क्या-क्या नियम है ? 
उ०) कम से कम २५ वर्ष पर्यन्त पुरुष और सोलह वर्ष पर्यन्त कन्या को 
ब्रह्मचर्यं सेवन अवश्य करना चाहिये और अड़तालीसवें वर्ष से अधिक 
पुरुष और चौबीस से अधिक कन्या ब्रह्मचर्य का सेवन न करे किन्तु इसके 
उपरान्त गृहाश्रम का समय है। 
प्र) प्रमादी ब्रूते - पागल मनुष्य कहता है कि सुनो जी ! कन्याओं का 
पढ़ना शास्त्रोक्त नहीं क्योंकि जब वे पढ़ जावेंगी तो मूर्ख पति का 
अपमान कर इधर-उधर पत्र भेजकर अन्य पुरुषों से प्रीति जमा के 
व्यभिचार किया करेंगी । 
उ०) सज्जनः समाधत्ते - श्रेष्ठ मनुष्य उसको उत्तर देता है । सुनो जी ! 
तुम्हारे कहने से यह आया कि किसी पुरुष को भी न पढ़ना चाहिये क्योंकि 

वह भी पढ़कर मूर्ख स्त्री का अपमान और डाकगाड़ी चलाकर इधर-उधर 
अन्य स्त्रियों के साथ सैल सपाटा किया करेगा | 
प्र०) प्रमाद - हाँ । पुरुष भी न पढ़ें तो अच्छी बात है, क्योंकि पढ़े हुए 
मनुष्य चतुराई से दूसरों को धोखा देकर अपमान करके अपना मतलब 
सिद्ध कर लेते हैं॥ 
उ०) सज्जन - सुनो जी ! वह विद्या पढ़ने का दोष नहीं किन्तु आप जैसे 
मनुष्यों के संग का दोष है और जो पढ़ना-पढ़ाना धर्म और ईश्वर की विद्या 
से विरुद्ध है सो तो प्रायः बुरे काम का कारण देखने में आता और जो 
पढ़ना-पढ़ाना उक्त विद्या से सहित है वह तो सबके सुख और उपकार ही के 
लिये होता है॥ 
प्र०) कन्याओं के पढ़ने में वैदिक प्रमाण कहाँ है ? 
उ०) सुनो प्रमाण -- 

ब्रह्मचर्येण कन्या युवान विन्दते पतिम्‌ ॥ 

अथर्ववेद कां० ११ । अ० ३ । सू० ५ । मं० १६॥ 

अर्थ - जैसे लड़के लोग ब्रह्मचर्य्य करते हैं वैसे कन्या लोग ब्रह्मचर्य्य 
करके वर्णोच्चारण से लेकर वेदपर्य्यन्त शास्त्रों को पढ़कर प्रसन्न करके 
स्वेच्छा से पूर्ण युवावस्थावाले विद्वान्‌ पति को वेदोक्त रीति से ग्रहण करें॥ १॥ 

क्या अधर्मी से भिन्न कोई ऐसा भी मनुष्य होगा किसी पुरुष वा स्त्री 
को विद्या के पढ़ने से रोककर मूर्ख रक्खा चाहे? और वेदोक्त प्रमाण का 
अपमान करके अपना कल्याण किया चाहे? 
प्र०) विद्या को किस-किस क्रम से प्राप्त हो सकता है? 
उ०) वर्णोच्चारण, व्यवहार की शुद्धि, पुरुषार्थ, धार्मिक विद्वानों का संग, 
विषयकथा प्रसंग का त्याग, सुविचार से व्याकरण आदि शब्द अर्थ और 
सम्बन्धों को यथावत्‌ जानकर, उत्तम क्रिया करके सर्वथा साक्षात्‌ करता 
जाये । जिस-जिस विद्या के लिये जो-जो साधनरूप सत्यग्रन्थ हैं, उन-उनको 
पढ़कर वेदादि पढ़ने के योग्य ग्रन्थों के अर्थो को जानना आदि कर्म शीघ्र 
विद्वान्‌ होने के साधन हैं ॥ 

प्रर) विना पढ़े हुए मनुष्यों की क्या गति होगी? 

उ०) दो, एक अच्छी और दूसरी बुरी। अच्छी उसको कहते हैं कि जो 
मनुष्य विद्या पढ़ने का सामर्थ्य तो नहीं रक्खे और वह धर्माचरण किया चाहे 
तो विद्वानों के सङ्ग और अपने आत्मा की पवित्रता और अविरुद्धता से 
धर्मात्मा अवश्य हो सकता है। क्योंकि सब मनुष्यों का विद्वान्‌ होना तो 
सम्भव ही नहीं, परन्तु धार्मिक होने का सम्भव सब के लिये है कि जैसे अपने 
लिये सुख को प्राप्ति और दुःख के त्याग, मान्य होने, अपमान के न होने 
आदि की अभिलाषा करते हैं तो दूसरों के लिये क्यों न करनी चाहिये? जब 
किसी को कोई चोरी वा किसी पर झूठा जाल लगाता है तो क्या उसको 
अच्छा लगता और क्या जिस-जिस कर्म के करने में अपने आत्मा को शङ्का, 
लज्जा और भय नहीं होता, वह-वह धर्म किसी को विदित नहीं होता? क्या 
जो कोई आत्म विरोध अर्थात्‌ आत्मा में कुछ और वाणी में कुछ भिन्न और 
क्रिया में विलक्षणता करता है, वह अधर्मी और जिसके जैसा आत्मा में वैसा 
वाणी और जैसा वाणी में वैसा ही क्रिया में आचरण है वह धर्मात्मा नहीं है? 
प्रमाण -- 


असुर्य्या नाम ते लोका अन्धेन तमसावृताः । 
तास्ते प्रेत्याभिगच्छन्ति ये के चात्महनो जनाः ॥१॥ 


॥यजु० अ० ४०। मन्त्र ३॥ 

अर्थ- (ये) जो (आत्महनः) आत्महत्यारे अर्थात्‌ आत्मस्थ ज्ञान से 
विरुद्ध कहने, मानने और करनेहारे हैं (ते) वे ही (ल्लोकाः) लोग (असुर्य्या 
नाम) असुर अर्थात्‌ दैत्य, राक्षस नाम वाले मनुष्य हैं और वे ही (अन्धेन 
तमसावृताः) बड़े अधर्मरूप अन्धकार से युक्त होके जीते हुए और मरण 
को प्राप्त होकर (तानू) दुःखदायक देहादि पदार्थो को (अभिगच्छन्ति) 
सर्वथा प्राप्त होते हैं और जो आत्मरक्षक अर्थात्‌ आत्मा के अनुकूल ही 
कहते, मानते और आचरण करते हैं, वे मनुष्य विद्यारूप शुद्ध प्रकाश से 
युक्त होकर देव अर्थात्‌ विद्वान्‌ नाम से प्रख्यात हैं । वे ही सर्वदा सुख को 
प्राप्त होकर मरने के पीछे भी आनन्दयुक्त देहादि पदार्थों को प्राप्त होते हैं॥ 

प्र०) विद्या और अविद्या किसको कहते हैं ? 

उ०) जिससे पदार्थ यथावत्‌ जानकर न्याययुक्त कर्म किये जावें वह विद्या 
और जिससे किसी पदार्थ का यथावत्‌ ज्ञान न होकर अन्यायरूप कर्म किये 
जायें वह अविद्या कहाती है ॥ 

प्र०) न्याय और अन्याय किसको कहते हैं ? 

उ०) जो पक्षपात रहित सत्याचरण करना है, वह न्याय और जो पक्षपात 
से मिथ्याचरण करना है, वह अन्याय कहाता है। 

प्र०) धर्म और अधर्म किसको कहते हैं ? 

उ०) जो न्यायाचरण सबके हित का करना आदि कर्म हैं उनको धर्म और 
जो अन्यायाचरण सबके अहित के काम करने हैं उनको अधर्म जानो॥ 


महामूर्ख का लक्षण 


एक प्रियदास का चेला भगवानदास अपने गुरु से बारह वर्ष पर्यन्त 
पढ़ा । एक दिन उसने पूछा कि महाराज! मुझको संस्कृत बोलना नहीं आया! 
गुरु बोले -- सुन बे! पढ़ने-पढ़ाने से विद्या नहीं आती । किन्तु गुरु की कृपा 
से आ जाती है | जब गुरु सेवा से प्रसन्न होता है तब जैसे कुजियों से ताला 
खोलकर मकान के सब पदार्थ झट देखने में आते हैं, वे ऐसी युक्ति बतला 
देते हैं कि हृदय के कपाट खुल जाकर सब पदार्थविद्या तत्क्षण आ जाती है । 
सुन! संस्कृत बोलने की तो सहज युक्ति है । (भगवानदास) महाराज जी! वह 
क्या है ? (गुरु) संसार में जितने शब्द संस्कृत वा देशभाषा में हो, उन पर 
एक-एक बिन्दु धरने से सब शुद्ध संस्कृत हो जाते हैं। अच्छा तो महाराज 
जी लोटा, जल, रोटी, दाल, शाक आदि शब्दों पर बिन्दु धर के कैसे संस्कृत 
हो जाते हैं । देखो लोंटां | जलं । रोंटीं । दांल॑ | शांक । चेला बोला वाह-वाह 
गुरु के बिना क्षणमात्र में पूरी विद्या कौन बतला सकता है ? भगवानदास ने 
अपने आसन पर जाकर विचार के यह श्लोक बनाया -- 

बाप आजां नमस्कृत्यं पर पांज तथैवं चं । 

मया भगवान दासेन गीता टीकां करोम्यहम्‌ ॥ 

जब उसने प्रातःकाल उठकर हर्षित होके गुरु के पास जाकर श्लोक 
सुनाया, तब तो प्रियदास जी भी बहुत प्रसन्न हुए कि जो चेले हों तो तेरे ही 
समान गुरु के वचन पर विश्वासी और गुरु हो तो मेरे सदृश हो । ऐसे मनुष्यों 
का क्या औषध है ? विना अलग रहने के । 
प्रर) विद्या पढ़ते समय वा पढ़ के किसी दूसरे को पढ़ावें वा नहीं ? 
उ०) बराबर पढ़ाता जाये, क्योंकि पढ़ने से पढ़ाने में विद्या की वृद्धि 
अधिक होती है | पढ़के आप अकेला विद्वान्‌ रहता और पढ़ाने से दूसरा भी 
हो जाता है। उत्तरोत्तर काल में विद्या की वृद्धि होती ही है। जो विद्या को 
प्राप्त होता है वह मनुष्य परोपकारी धार्मिक अवश्य होता है । क्योंकि जैसे 
अन्धा कुएं में गिर पड़ता है वैसे देखने हारा कभी नहीं गिरता और अविद्या 
की हानि होने आदि प्रयोजन पढ़ाने से ही सिद्ध होते हैं । 


प्र०) क्षुद्रबुद्धिरुवाच - सभी विद्वान्‌ हो जावेंगे तो हमको कौन पूछेंगे? 
और आप ही आप सब पुस्तकों को बांचकर अर्थ समझ लेंगे, पूजा पाठ 
में न बुलावेंगे। विशेष विघ्न धनाढ्य और राजाओं के पढ़ाने में है 
क्योंकि उनसे हम लोगों की बड़ी जीविका होती है। जब किसी शूद्र ने 
उनके पास पढ़ने की इच्छा से जाके कहा कि मुझको आप कुछ पढ़ाइये तो 
(अल्पबुद्धि) तू कोन है ? क्या काम करता है ? और तेरे घर में क्या 
व्यवहार होता है ? 

उ०) मैं तो महाराज आपका दास शूद्र हूँ। कुछ जिमीदारी खेतीबाड़ी भी 
होती और घर में कुछ लेन-देन का भी व्यवहार है । (नष्टमति) छी! छी! छी! 
तुझको सुनने और हमको सुनाने का भी अधिकार नहीं है। जो तू अपना 
धर्म्म छोड़कर हमारा धर्म्म करेगा तो क्या नरक में न पड़ेगा ? हाँ, तुझको 
वेदों से भिन्न ग्रन्थों की कथा सुनने का तो अधिकार है । जब तेरी सुनने की 
इच्छा हो तो हमको बुला लेना; सुना देंगे परन्तु आप से आप मत बांच लेना, 
नहीं तो अधर्मी हो जावेगा । जो कुछ भेंट पूजा लाया हो सो धर के चला जा 
और सुन हमारे वचन को मान ले, नहीं तो तेरी मुक्ति कभी नहीं होगी | खूब 
कमा और हमारी सेवा किया कर । इसी में तेरा कल्याण और तुझ पर ईश्वर 
प्रसन्न होगा । (दास) महाराज मुझको तो पढ़ने की बहुत इच्छा है, क्या विद्या 

का पढ़ना बुरी चीज है कि दोष लग जाय ? (वकवृत्ति) बस-बस तुझको 
किसी ने बहका दिया है, जो हमारे सामने उत्तर-प्रत्युत्तर करता है। हाय! 
क्या करें कलियुग आ गया। विद्या को पढ़कर हमारा उपदेश नहीं मानते, 
बिगड़ गये । (दास) क्या महाराज हमारे ही ऊपर कलियुग ने चढ़ाई कर दी 
कि जो हम ही को पढ़ने और मुक्ति से रोकता है । (स्वार्थी) हाँ-हाँ जो सत्युग 
होता तो तू हमारे सामने, ऐसा बर-बर कर सकता। (दास) अच्छा तो 
महाराज जी! आप जो नहीं पढ़ाते तो हमको जो पढ़ावेगा उसके चेले हो 
जावेंगे । (अनधकारी) सुन-सुन कलियुग में और क्या होना है । (दास) आपकी 
हम सेवा करें, उसके बदले आप हमको क्या देंगे (मार्जारलिङ्गी) आशीर्वाद । 
(दास) उस आशीर्वाद से क्या होगा ? (धूर्त) तुम्हारा कल्याण | (दास) जब 
आप हमारा कल्याण चाहते हैं तो क्या विद्या के पढ़ने से अकल्याण होता 
है? (पोप उवाच) अब क्या तू हमसे शास्त्रार्थ करता है ? 

प्र०) पोप का क्या अर्थ है ? 

उ०) यह शब्द अन्य देश की भाषा का है । वहां तो इसका अर्थ पिता और 
बड़े का है परन्तु यहाँ जो केवल धूर्तता करके अपना मतलब सिद्ध करनेहारा 
हो उसी का नाम है। 

प्र०) जो विद्या पढ़ा हो और धार्मिकता न हो तो उसको विद्या का फल 
होगा वा नहीं ? 

उ०) कभी नहीं, क्योंकि विद्या का यही फल है कि जो मनुष्य को धार्मिक 
होना अवश्य है । जिसने विद्या के प्रकाश से अच्छा जानकर न किया और 
बुरा जानकर न छोड़ा तो क्या वह चोर के समान नहीं है? 

क्योंकि जैसे चोर भी चोरी को बुरी जानता हुआ करता और साहूकारी को 
अच्छी जानक भी नहीं करता वैसे ही जो पढ़के भी अधर्म को नहीं छोड़ता 
और धर्म को नहीं करनेहारा मनुष्य है। 

प्र) जब कोई मनुष्य मन से बुरा जानता परन्तु किसी विशेष भय 
आदि निमित्तो से नहीं छोड़ सकता और अच्छे काम को नहीं कर सकता 
तब भी क्या उसको दोष वा गुण होता है अथवा नहीं ? 

उ०) दोष ही होता क्योंकि जो उसने अधर्म कर लिया उसका फल अवश्य 
होगा और जानकर भी धर्म को न किया उसको सुखरूप फल कुछ नहीं 
होगा | जैसे कोई मनुष्य कुए में गिरना बुरा जानके भी गिरे, क्या उसको 
दुःख न होगा और अच्छे मार्ग में चलना जानकर भी न चले, उसको सुख 
कभी न होगा । इसलिये -- 


यथा मतिस्तथोक्तिर्यथोक्तिस्तथा मतिः । 
सद्युरुषस्य लक्षणमतो विपरीतमसत्युरुषस्येति ॥१॥ 


वही सत्पुरुष का लक्षण है कि जैसे आत्मा का ज्ञान वैसा वचन और 
जैसा वचन वैसा ही कर्म्म करना । और जिसका आत्मा से मन, उससे वचन 
और वचन से विरुद्ध कर्म करना है, वही असत्पुरुष का लक्षण है ॥१॥ 
इसलिये मनुष्यों को उचित है कि सब प्रकार का पुरुषार्थ करके अवश्य 
धार्मिक हों॥ 
प्र०) पुरुषार्थ किसको कहते और उसके कितने भेद हैं ? 
उ०) उद्योग का नाम पुरुषार्थ और उसके चार भेद हैं | एक - अप्राप्त की 
इच्छा । दूसरा - प्राप्त की यथावत्‌ रक्षा । तीसरा - रक्षित की वृद्धि और 
चौथा - बढ़ाये हुए पदार्थों का धर्म में खर्च करना, पुरुषार्थ के भेद हैं। 
जो-जो न्याय धर्म से युक्त क्रिया से अप्राप्त पदार्थों की अभिलाषा करके 
उद्योग करना । उसी प्रकार से उसकी सब ओर से रक्षा करनी कि वह पदार्थ 
किसी प्रकार नष्ट-भ्रष्ट न हो जाये। उसको धर्म्मयुक्त व्यवहार से बढ़ाते 
जाना और बढ़े हुए पदार्थ को उत्तम व्यवहारों में खर्च करना; ये चार भेद 
हैं । 
प्रर) किस-किस प्रकार से किस-किस व्यवहार में तन, मन, धन लगाना 
चाहिए ? 
उ०) निम्नलिखित चारों में - विद्या की वृद्धि; परोपकार, अनाथों का 
पालन और अपने सम्बन्धियों की रक्षा | विद्या के लिए शरीर का आरोग्य 
और उससे यथायोग्य क्रिया करनी, मन से अत्यन्त विचार करना कराना 
और धन से अपने सन्तान और अन्य मनुष्यों को विद्यादान करना कराना 


८ व्व्वच्यक्लारज्यान्युस २७> 

चाहिए | परोपकार के लिये -- शरीर और मन से अत्यन्त उद्योग और धन 
से नाना प्रकार के व्यवहार तथा कारखाने खड़े करने कि जिनमें अनेक 
मनुष्य कर्म करके अपना-अपना जीवन सुख से व्यतीत किया करें । अनाथ 
उनको कहते हैं कि जिनका सामर्थ्य अपने पालन करने का भी न हो जैसे कि 
बालक, वृद्ध, रोगी, अंग भंग आदि हैं। उनको भी तन, मन, धन लगाकर 
सुखी रख के जिस-जिससे जो-जो काम बन सके उस-उससे वह कार्य सिद्ध 
करना चाहिये कि जिससे कोई आलसी होके नष्टबुद्धि न हों और अपने 
सन्तान आदि मनुष्यों के खान-पान अथवा विद्या की प्राप्ति के लिये जितना 
तन, मन, धन लगाया जाये उतना थोड़ा है । परन्तु किसी को निकम्मा कभी 
न रहना और न रखना चाहिये । 

प्र) विवाह करके स्त्री पुरुष आपस में केसे-कैसे वर्ते ? 

उ०) कभी कोई किसी का अप्रियाचरण अर्थात्‌ जिस-जिस व्यवहार से 
एक दूसरे को कष्ट होवे सो काम कभी न करें जैसे कि व्यभिचार आदि । 
एक दूसरे को देखकर प्रसन्न हों, एक दूसरे की सेवा करें । पुरुष भोजन, 
वस्त्र, आभूषण और प्रियवचन आदि व्यवहारों से स्त्री को सदा प्रसन्न रखें 
और घर के सब कृत्य उसके आधीन करे । स्त्री भी अपने पति से प्रसन्नवदन, 
खान-पान प्रेमभाव आदि से उसको सदा हर्षित रखे कि जिससे उत्तम 
सन्तान हो और सदा दोनों में आनन्द बढ़ता जाय | 


प्र०) ऐसा न करे तो क्या बिगाड़ है ? 


उ०) सर्वस्वनाश, क्योंकि परस्पर प्रीति के विना न गृहाश्रम का किञ्चित्‌ 
सुख, न उत्तम सन्तान और न प्रतिष्ठा वा लक्ष्मी आदि श्रेष्ठ पदार्थों की 
प्राप्ति कभी होती है | सुनो! मनु जी क्या कहते हैं -- 


सन्तुष्टो भार्य्यया भर्ता भर्त्रा भार्या तथैव च। 
यस्मिन्नेव कुले नित्यं कल्याण तत्र वै ध्रुवम्‌॥ 

॥ मनु. अ. ३/६०॥ 
जिस कुल में स्त्री से पुरुष और पुरुष से स्त्री आनन्दित रहती है, उसी 

में निश्चित कल्याण स्थित रहता है। परन्तु यह बात कब होगी कि जब 
ब्रह्मचर्य से विद्या, शिक्षा ग्रहण करके युवावस्था में परस्पर परीक्षा करके 
प्रसन्नतापूर्वक स्वयंवर ही विवाह करें| क्योंकि जितना सुख, विद्या और 
उत्तम प्रजा की हानि बाल्यावस्था में विवाह से होती है उतना ही सुखलाभ 
ब्रह्मचर्यं से शरीर और आत्मा की पूर्ण युवावस्था में परस्पर प्रीति से विवाह 
करने से होता है । जो मनुष्य परस्पर प्रीति से स्वयंवर विवाह करके सन्तानो 
को उत्पन्न करते हैं उनके सन्तान भी ऐसे योग्य होते हैं कि लाखों में एक ही 
होते हैं कि जिनमें बुद्धि, बल, पराक्रम, धर्म्म और सुशीलतादि शुभगुण पूर्ण 
होके महाभाग्यशाली कहाकर अपने कुल को अति प्रशंसित कर देते हैं॥ 
प्र०) मनुष्य किसको कहते हैं ? 

उ०) इस मनुष्य जाति में एक ऐसा गुण है कि वैसा किसी दूसरी जाति में 
नहीं पाया जाता | 

प्रश) वह कौन सा है ? 

उ०) जितने मनुष्य से भिन्न जातिस्थ प्राणी हैं उनमें दो प्रकार का स्वभाव 
है -- बलवान्‌ से इरना, निर्बल को डराना और पीड़ा कर अर्थात्‌ दूसरे का 
प्राण तक निकाल के अपना मतलब साध लेना देखने में आता है । जो मनुष्य 
ऐसा ही स्वभाव रखता है उसको भी इन्हीं जातियों में गिनना उचित है। 
परन्तु जो निर्बलों पर दया, उनका उपकार और निर्बलों को पीड़ा देने वाले 
अधर्म्मी बलवानों से किञ्चिन्मात्र भी भय शंका न करके, इनको परपीड़ा से 
हटा के निर्बलों की रक्षा तन, मन और धन से सदा करना है, वही मनुष्य 
जाति का निज गुण है। क्योंकि जो बुरे कामों के करने में भय और सत्य 
कामों के करने में किञ्चित्‌ भी भय, शंका, नहीं करते वे ही मनुष्य धन्यवाद 
के पात्र कहाते हैं ॥ 

प्र०) क्यों जी ! सर्वथा सत्य से तो कोई व्यवहार सिद्ध नहीं हो सकता । 
देखो ! व्यापार में सत्य बात कह दें, किसी पदार्थ का विक्रय न हो। 
हार-जीत के व्यवहारों में मिथ्या साक्षी न खड़े करें तो हार हो जाये। 
इत्यादि हेतुओं से सब ठिकानों में सत्यभाषणादि कैसे कर सकते हैं ? 


स्सस्यहारभ्रान्जः र 02 

उ०) यह बात महामूर्खता की है । जैसे किसी ग्राम में लालबुझक्कड़ रहता 
था कि जिसको पांच सौ ग्राम वाले महा पण्डित और एक गुरु मानते थे। 
एक रात में किसी राजा का हाथी उसी ग्राम के समीप होकर कहीं स्थानान्तर 
को चला गया था । उसके पग के चिन्ह जहाँ-तहाँ मार्ग में बन रहे थे। 
उनको देख के खेती करनेहारे ग्रामीण लोगों ने परस्पर पूँछा कि भाई! यह 
किस का खोज है ? सबने कहा कि हम नहीं जानते । फिर सबकी सम्मत्ति 
से लालबुझक्कड़ को बुलाके पूँछा कि तुम्हारे बिना कोई भी मनुष्य इसका 
समाधान नहीं कर सकता | कहो यह किसके पग का चिन्ह है ? जब वह 
रोया और रोकर हँसा, तब सबने पूछा कि तुम क्यों रोये और हँसे ? तब वह 
बोला कि जब मैं मर जाऊंगा, तब ऐसी-ऐसी बातों का उत्तर विना मेरे कौन 
दे सकेगा और हँसा इसलिए कि इसका उत्तर तो सहज है। सुनो -- 

लालबुझक्कड़ बूझिया और न बूझा कोय । 

पग में चक्की बाँध के हिरना कूदा होय ॥ 

जो जंगल में हिरन होता है वह किसी जंगली मनुष्य की चक्की के 
पाटों को अपने पगों में बाँध के कूदता चला गया है । तब सुनकर सब लोगों 
ने वाह-वाह बोलकर उसको धन्यवाद दिया कि तुम्हारे सदृश पृथिवी में कोई 
भी पण्डित नहीं है कि ऐसी-ऐसी बातों का उत्तर दे सके। जब वह 
लालबुझक्कड़ ग्राम की ओर आता ही था इतने में एक ग्रामीण की स्त्री ने 
जंगल से बेर लाके, जो अपना लड़का छप्पर के खम्भे को पकड़ के खड़ा था 
उसको कहा कि बेटा! बेर ले । तब उसने हाथों की अंजली बाँध के बेरों को 
ले लिया । परन्तु जब छप्पर की थूनी हाथों के बीच में रहने से उसका मुख 
बेर तक न पहुँचा, तब लड़का रोने लगा । उसको रोते देखकर उसकी माँ 
और बाप भी रोने लगे कि हाय मेरे लड़के को खम्भे ने पकड़ लिया रे ३! 
तब उसको सुन अड़ौसी-पडौसी भी रोने लगे कि हाय रे दय्या! इसके लड़के 
को खम्भे ने कैसे पकड़ लिया है कि छोड़ता ही नहीं | तब किसी ने कहा कि 
लालबुझक्कड़ को बुलाओ। उसके बिना कोई भी लड़के को नहीं छुड़ा 
सकेगा । तब एक मनुष्य उसको शीघ्र बुला लाया फिर उसको पूछा कि यह 

लड़का कैसे छूट सकता है ? तब वह बोला कि सुनो लोगो! दो प्रकार से यह 
लड़का छूट सकता है एक तो यह है कि कुल्हाड़ा लाके लड़के का एक हाथ 
काट डालो, अभी छूट जाय और दूसरा उपाय यह है कि प्रथम छर को 
उठा कर नीचे धरो फिर लड़के को थूनी के ऊपर से उतार ले आओ । लड़के 
का बाप बोला कि हम दरिद्र मनुष्य हैं, हमारा छप्पर टूट जायेगा तो फिर 
छाना कठिन है | तब लालबुझक्कड़ बोला कि लाओ कुल्हाड़ा। फिर क्या 
देख रहे हो । कुल्हाड़ा लाके जब तक हाथ कारने को तैयार हुए तब तक 
दूसरे ग्राम से एक कुछ बुद्धिमती स्त्री भी हल्ला सुनकर वहाँ पहुँच कर देख 
के बोली कि इसका हाथ मत काटो । मैं इस लड़के को छुड़ा देती हूँ। जब वह 
खम्भे के पास जाके लड़के की अंजली के नीचे अपनी अंजली करके बोली 
कि बेटा मेरे हाथ में बेर छोड़ दे तब वह बेर छोड़के अलग हो गया फिर 
उसको बैर दे दिये; खाने लगा | तब तो बहुत क्रुद्ध होकर लालबुझक्कड़ 
बोला कि यह लड़का छः महीने के बीच मर जाएगा । क्योंकि जैसा मैंने कहा 
था वैसे ही करते तो न मरता | तब तो उसके माँ-बाप घबरा के बोले कि 
अब क्या करना चाहिये । तब उस स्त्री ने समझाया कि यह बात झूठ है और 
जो हाथ के काटने से अभी यह मर जाता तो तुम क्या करते? मरण से 
बचने का कोई औषध नहीं | तब उनका घबराहट छूट गया | 

वैसे जो मनुष्य महामूर्ख हैं, वे ऐसा समझते हैं कि सत्य से व्यवहार का 
नाश और झूठ से व्यवहार की सिद्धि होती है। परन्तु जब किसी को कोई 
एक व्यवहार में झूठ समझ ले तो उसकी प्रतिष्ठा और विश्वास सब नष्ट 
होकर उसके सब व्यवहार नष्ट होते जाते और जो सब व्यवहारों में झूठ को 
छोड़कर सत्य ही कहते हैं, उनको लाभ ही लाभ होते हैं, हानि कभी नहीं । 
क्योंकि सत्य व्यवहार करने का नाम धर्म और विपरीत का अधर्म है । क्या 
धर्म का सुख लाभरूपी और अधर्म का दुःखरूपी फल नहीं होता ? 

प्रमाण 

इदमहमनृतात्सत्यमुपैमि ॥ यजु० । अ० १ । मं० ४॥ 


सत्यमेव जयति नाऽनृतं सत्येन पन्था विततो 

देवयानः। येनाक्रमन्त्यृषयो ह्याप्तकामा यत्र तत्सत्यस्य 
परमं निधानम्‌॥ तै० आ० कां० प्रश अ०। 


नहि सत्यात्परो धर्म्मो नानृतात्पातकं परम्‌॥ ३॥ 
इत्यादि । 

अर्थ - मनुष्य में मनुष्यपन यही है कि सर्वथा झूठ व्यवहारों को 
छोड़कर सत्य व्यवहारों को सदा ग्रहण करें ॥१॥ 

क्योंकि सर्वदा सत्य ही का विजय और झूठ का पराजय होता है । 
इसलिए जिस सत्य से चलके धार्मिक ऋषि लोग जहाँ सत्य की निधि 
परमात्मा है उसको प्राप्त होकर आनन्दित हुए थे और अब भी होते हैं, 
उसका सेवन मनुष्य लोग क्यों न करें ॥२॥ 

यह निश्चित है कि न सत्य से परे कोई धर्म और न असत्य से परे 
कोई अधर्म है ॥३॥ 

इससे धन्य मनुष्य वे हैं जो सब व्यवहारों को सत्य ही से करते और 
झूठ से युक्त कर्म किञ्चिन्मात्र भी नहीं करते हैं। 

दृष्टान्त - एक किसी अधर्मी मनुष्य ने किसी अधर्मी बजाज की 
दुकान पर जाकर कहा कि यह वस्त्र कितने आने गज देगा ? वह बोला कि 
सोलह आने । तुम भी कुछ कहो । बजाज और ग्राहक दोनों जानते ही थे 
कि यह दश आने गज का कपड़ा है परन्तु अधर्मी झूठ बोलने में कभी नहीं 
डरते | (ग्राहक) छः आने गज दो और सच-सच लेने-देने की बात करो । 
(बजाज) अच्छा तो तुमको दो आने छोड़ देते हैं चौदह आने दो । (ग्राहक) 
है तो टोटा परन्तु सात आने ले लो। (बजाज) अच्छा तो सच-सच कहूँ । 
(ग्राहक) हाँ (बजाज) चलो एक आना टोटा ही सही तेरह आने दो तुमको 
लेना हो तो लो । (ग्राहक) मैं सत्य कहता हूँ कि इसका आठ आने से 
अधिक कोई भी तुमको न देगा । (बजाज) तुमको लेना हो तो लो, न लेना 
हो तो मत लो, परमेश्वर की सौगन्ध बारह आने गज तो मुझको पड़ा है 
तुमको भला मनुष्य जानकर मैं दे देता हूँ। (ग्राहक) धर्म की सौगन्ध मैं सच 

कहता हूँ तुमको देना हो तो दे, पीछे पछतावेगा । मैं तो दूसरे की दुकान से ले 
लूँगा, क्या तुम्हारी एक ही दुकान है ? नव आने गज दे दो, नहीं तो मैं जाता 
हूँ । (बजाज) तुमने कभी ऐसा खरीदा भी है ? नव आने गज लाओ मैं सौ 
रूपये का लेता हूँ । ग्राहक धीरे-धीरे चला कि मुझको यह बुलाता है वा नहीं । 
बजाज तिरछी नजर से देखता रहा कि देखें यह लौटता है वा नहीं। जब न 
लौटा तब बोला सुनो इधर आओ । (ग्राहक) क्या कहते हो नव आने पर दोगे 
? (बजाज) ए लो धर्म से कहता हूँ कि ग्यारह आने की लोगे? (ग्राहक) साढ़े 
नव आने लो कह कर कुछ आगे चला | बजाज ने समझा कि हाथ से गया, 
अजी इधर आओ। (ग्राहक) क्यों तुम देर लगाते हो व्यर्थ काल जाता है। 
(बजाज) मेरे बेटे की सौगन्द तुम इसको न लोगे तो पछताओगे, अब मैं सत्य 
ही कहता हुँ साढ़े दश आने दे दो नहीं तो तुम्हारी राजी । (ग्राहक) मेरी सौगन्द 
तुमने दो आने अधिक लिये हैं | अच्छा दश आने देता हूँ इतने का है तो नहीं 

। (बजाज) अच्छा सवादश आने भी दोगे? (ग्राहक) नहीं-नहीं । (बजाज) 
अच्छा आओ बैठो, क॑ गज लोगे ? (ग्राहक) सवा गज । (बजाज) अजी कुछ 
अधिक लो । (ग्राहक) अच्छा नमूना ले जाते हैं | अब तुम्हारी दुकान देख ली 
फिर आवेगे तो बहुत लेंगे । बजाज ने नापने में कुछ सरकाया । (ग्राहक) 
अजी देखें तो तुमने कँसे नापा ? (बजाज) क्या विश्वास नहीं करते हो हम 
साहूकार हैं वा ठट्टा हैं । हम कभी झूठ कहते और करते हैं ? (ग्राहक) हाँ 
जी, तुम बड़े सच्चे हो एक रुपया कहकर दस आने तक आये, छः आना 
घट गये, अनेक सौगन्दें खाई । (बजाज) वाह जी वाह! तुम भी बड़े सच्चे हो, 
छः आने कहकर दस आने तक देने को तैयार हो अनेक सौगन्दें खा-खा कर 
आये, सौदा झूठ के बिना कभी नहीं हो सकता । (ग्राहक) तू तो बड़ा झूठा है । 
(बजाज) क्या तू नहीं है क्योंकि एक गज कपड़े के लिए कोई भी भला मनुष्य 
इतना झगड़ा करता है ? (ग्राहक) तू झूठा तेरा बाप, हमारी सात पीढ़ी में कोई 
झूठा भी हुआ है ? (बजाज) तू झूठा तेरी सात पीढ़ी भी झूठी । ग्राहक ने ले 
जूता एक मार दिया । बजाज ने गज चट मारा, अड़ोसी-पड़ोसी दुकानदारों 
ने जैसे-तैसे छुड़ाया । (बजाज) चल-चल तेरे जैसे लाखों देखे हैं । (ग्राहक) 
चल बे तेरे जैसे जुबांजोर, टटपूँजिये दुकानदार मैंने करोड़ों देखे हैं। 
(अड़ोसी-पड़ोसी) अजी झूठ के बिना कभी सौदा भी होता है ? जाओ जी तुम 

अपनी दुकान पर बैठो और जाओ तुम अपने घर को । (बजाज) यह बड़ा 
दुष्ट मनुष्य है। (ग्राहक) अबे मुख सम्हाल के बोल । (बजाज) तू क्या कर 
लेगा ? (ग्राहक) जो मैंने किया सो तैने देख लिया और कुछ देखना हो तो 
दिखला दूं ? (बजाज) क्या तू गज से न पीटा जायेगा ? फिर दोनों लड़ने को 
दौड़े । जैसे-तैसे लोगों ने अलग-अलग कर दिये । ऐसे ही सर्वत्र झूठे लोगों की 
दुर्दशा होती है । 

धर्म्मिकों का दृष्टान्त -- 

(ग्राहक) इस दुशाले का क्या मूल्य है? (बजाज) पांच सौ रुपये। 
(ग्राहक) अच्छा लीजिये । (बजाज) लो दुशाला । सच्चे दुकान वाले के पास 
कोई झूठा ग्राहक गया । इस दुशाले का क्या लोगे ? (बजाज) अढ़ाईसौ 
रुपये | (ग्राहक) दो सौ लो । (सेठ) जाओ यहाँ तुम्हारे लिये सौदा नहीं है। 
(ग्राहक) अजी कुछ तो कम लो । (साहूकार) यहाँ झूठ का व्यवहार नहीं है, 
बहुत मत बोलो, लेना हो तो लो, नहीं चले जाओ | ग्राहक दूसरी बहुत 
दुकानों में माल देख मूल्य करके फिर वहीं आके अढ़ाईसौ रुपये देकर 
दुशाला ले गया सच्चा ग्राहक झूठे दुकानदार के पास जाकर बोला कि इस 
पीताम्बर का क्या लोगे ? (बजाज) पच्चीस रुपये | (ग्राहक) बारह रुपये का 
है देना हो तो दो, कहकर चलने लगा । (बजाज) अजी अठारह दो । (ग्राहक) 
नहीं । (बजाज) चौदह दो। (ग्राहक) नहीं । (बजाज) तेरह दो। (ग्राहक) 
नहीं । (बजाज) अच्छा तो साढ़े बारह ही दो | (ग्राहक) नहीं | (बजाज) सवा 
बारह दो । (ग्राहक) नहीं । (बजाज) अच्छा बारह का ही ले जाओ । (ग्राहक) 
लाओ, लो रुपये । 

ऐसे धार्मिकों को सदा लाभ ही लाभ होता है और झूठों की दुर्दशा 
होकर दिवाले ही निकल जाते हैं। इसलिए सब मनुष्यों को अत्यन्त उचित 
है कि सर्वथा झूठ को छोड़कर सत्य ही से सब व्यवहार करें । जिससे धर्म, 
अर्थ, काम और मोक्ष को प्राप्त होकर सदा आनन्द में रहें ॥ 
प्रर) मनुष्य का आत्मा सदा धर्म्म और अधर्म्मयुक्त किस-किस कर्म से 
होता है ? 

उ०) जब तक मनुष्य सर्वान्तर्य्यामी, सर्वद्रष्टा, सर्वव्यापक, सर्वकर्मा के 
साक्षी परमात्मा से नहीं डरते अर्थात्‌ कोई कर्म्म ऐसा नहीं है जिसको वह न 
जानता हो। सत्यविद्या, सुशिक्षा, सत्पुरुषों का संड्र, उद्योग, जितेन्द्रियता, 
ब्रह्मचर्यं आदि शुभ गुणों के होने और लाभ के अनुसार व्यय करने से 
धर्मात्मा होता है और जो इससे विपरीत है वह धर्मात्मा कभी नहीं हो 
सकता । क्योंकि जो राजा आदि अल्पज्ञ मनुष्यों से डरता और परमेश्वर से 
भय नहीं करता वह क्योंकर धर्मात्मा हो सकता है? क्योंकि राजा आदि के 
सामने बाहर की अधर्मयुक्त चेष्टा करने में तो भय होता है परन्तु आत्मा 
और मन में बुरी चेष्टा करने में कुछ भी भय नहीं होता क्योंकि ये भीतर का 
कर्म नहीं जान सकते । इससे आत्मा और मन का नियम करने हारा राजा 
एक आत्मा और दूसरा परमेश्वर ही है मनुष्य नहीं और वे जहाँ एकान्त में 
राजादि मनुष्यों को नहीं देखते वहाँ तो बाहर से भी चोरी आदि दुष्ट कर्म 
करने में कुछ भी शँका नहीं करते । 

दृष्टान्त - जैसे एक धार्मिक विद्वान्‌ के पास पढ़ने के लिए दो नवीन 
विद्यार्थियों ने आके कहा कि आप हमको पढ़ाइये। (विद्वान्‌) अच्छा हम 
तुमको पढ़ावंगे परन्तु हम कहें सो एक काम तुम दोनां जने कर लाओ । इस 
एक-एक लड़के को एकान्त में ले जाके जहाँ कोई भी न देखता हो, वहाँ 
इसका कान पकड़ कर दो-चार वार शीघ्र उठा-बैठा के धीरे से एक चपेटिका 
मार देना | दोनों को ले के चले | एक ने तो चारों ओर देखा कि यहाँ कोई 
नहीं देखता | उक्त काम करके झट चला आया । दूसरा पण्डित के वचन के 
अभिप्राय को विचारने लगा कि मुझको लड़का और मैं लड़के को भी देखता 
ही हूँ, फिर वह काम कैसे कर सकता हूँ ? पण्डित के पास आया ।तब जो 
प्रथम आया था उससे पण्डित ने पूछा कि जो हमने कहा था सो तू कर 
आया? उसने कहा -- हाँ, दूसरे को पूछा कि तू भी कर आया वा नहीं ? 
उसने कहा नहीं । क्योंकि आपने मुझको कहा था कि जहाँ कोई न देखता हो, 
वहाँ यह काम करना सो ऐसा स्थान मुझको कहीं भी नहीं मिल सकता । 
प्रथम तो मैं इस लड़के को और लड़का मुझको देखता ही था | पण्डित ने 
कहा तू बुद्धिमान्‌ और धार्मिक है मुझसे पढ़ | दूसरे से कहा कि तू पढ़ने के 

योग्य नहीं है; यहां से चला जा। वैसे ही क्या कोई भी स्थान वा कर्म है, 
जिसको आत्मा और परमात्मा न देखता हो। जो मनुष्य इस प्रकार आत्मा 
और परमात्मा की साक्षी से अनुकूल कर्म करते हैं, वे ही धर्मात्मा कहाते हैं । 
प्रर) सब मनुष्यों को विद्वान्‌ वा धर्मात्मा होने का सम्भव है वा नहीं ? 
उ०) विद्वान्‌ होने का तो सम्भव नहीं परन्तु जो धर्मात्मा हुआ चाहें तो सभी 
हो सकते हैं । अविद्वान्‌ लोग दूसरों को धर्म में निश्चय नहीं करा सकते और 
विद्वान्‌ लोग धार्मिक होकर अनेक मनुष्यों को भी धार्मिक कर सकते हैं और 
कोई धूर्त मनुष्य अविद्वान्‌ को बहका के अधर्म में प्रवृत्त कर सकता है। 
परन्तु विद्वान्‌ को अधर्म में कभी नहीं चला सकता क्योंकि जैसे देखता हुआ 
मनुष्य कुए में कभी नहीं गिरता परन्तु अन्धे को तो गिरने का सम्भव है । वैसे 
विद्वान्‌ सत्यासत्य को जान के उसमें निश्चित रह सकते और अविद्वान्‌ 
ठीक-ठीक स्थिर नहीं रह सकते हैं । 

दृष्टान्त - जैसे एक कोई अविद्वान्‌ राजा था। उसके राज्य में किसी 
ग्राम में कोई मूर्ख भिक्षुक ब्राह्मण था। उसकी स्त्री ने कहा कि आजकल 
भोजन भी नहीं मिलता, बहुत कष्ट है । तुम पहले दानाध्यक्ष के पास जाना । 
वह राजा के पास ले जा के कुछ जप अनुष्ठान लगवा देगा । उसने वैसा ही 
किया | जब उसने दानाध्यक्ष के पास जाके अपना हाल कहा कि आप मेरी 
कुछ जीविका करा दीजिये । (दानाध्यक्ष) मुझको क्या देगा ? (अर्थी) जो तुम 
कहो । (दानाध्यक्ष) अर्द्धमर्द्ध स्वाहा'। (अर्थी) महाराज मैं नहीं समझा तुमने 
क्या कहा ? (दानाध्यक्ष) जो तू आधा हमको दे और आधा तू ले तो तेरी 
जीविका लगा दें। (स्वार्थी) जैसी तुम्हारी इच्छा हो वैसा करो | अच्छा चल 
राजा के पास | (स्वार्थी) चलो | खुशामदियों से सभा भरी थी, वहाँ दोनों 
पहुँचे | दानाध्यक्ष ने कहा कि यह गोब्राह्मण है। इस की कुछ जीविका कर 
दीजिये । यह आपका जप, अनुष्ठान किया करेगा । (राजा) अच्छा जो आप 
कहें ? (दानाध्यक्ष) दस रुपये मासिक होने चाहिये । (राजा) बहुत अच्छा । 
(दानाध्यक्ष) छः महीने का प्रथम मिलना चाहिये । (राजा) अच्छा कोषाध्यक्ष! 
इसको छः महीने का जोड़ कर दे दो । (कोषाध्यक्ष) जो आज्ञा ! जब स्वार्थी 
रुपये लेने को गया, तब कोषाध्यक्ष बोले मुझ को क्या देगा ? (स्वार्थी) आप 

भी एक-दो ले लीजिये । (कोषाध्यक्ष) छी छी!! दस से कम हम नहीं लेंगे । नहीं 
तो आज रुपये न मिलेंगे फिर आना | जब तक दानाध्यक्ष ने एक नौकर 
भेज दिया कि उसको हमारे पास ले आओ तब तक कोषाध्यक्ष जी ने दस 
रूपये उड़ा लिये | पचास रुपये लेके चला । मार्ग में -- (नौकर) कुछ मुझ को 
भी दे । (स्वार्थी) अच्छा भाई तू भी एक रुपया ले ले (नौकर) लाओ | जब 
दरवाजे पर आया तब सिपाहियों ने रोका | कौन तुम क्या ले जाते हो ? 
(नौकर) मैं दानाध्यक्ष का नौकर हूँ। (सिपाही) यह कौन है? (नौकर) जपानुष्ठानी! 
(सिपाही) कुछ मिला ? (नौकर) यही जाने! कहो भाई क्या मिला ? (स्वार्थी) 
जितना तुम लोगों से बचकर घर पहुँचे सो ही मिला । (सिपाही) हम को भी 
कुछ देता जा । (स्वार्थी) लो आठ आने (सिपाही) लाओ। 

जब तक दानाध्यक्ष घबराया कि वह भाग तो नहीं गया । दूसरे नौकर 
से बोला कि देखो वह कहाँ गया ? तब तक वह स्वार्थी आदि आ पहुँचे । 
(दानाध्यक्ष) लाओ, रुपये कहाँ हैं ? (स्वार्थी) ये हैं अड़तालीस । (दानाध्यक्ष) 
वाह वाह ? बारह रुपये कहाँ गये? स्वार्थी ने जैसा हुआ था वैसा कह दिया । 
(दानाध्यक्ष) अच्छा तो चार मेरे गये और आठ तेरे । (स्वार्थी) अच्छा जैसी 
आप की इच्छा हो | तब छब्बीस लिये दानाध्यक्ष ने और बाईस स्वार्थी ने ले 
के कहा कि मैं घर हो आउँ कल आ जाऊंगा । वह दूसरे दिन आया । उससे 
दानाध्यक्ष ने कहा कि तू गंगाजी पर जाकर राजा का जप कर और ले यह 
धोती, अंगोछा, पंचपात्र, माला और गोमुखी । वह लेके गंगा पर गया । वहाँ 
स्नान कर माला लेके जप करने बैठा । विचारा कि जो दानाध्यक्ष ने कहा था 
वही मन्त्र है, ऐसा वह मूर्ख समझ गया । “सरप माला खटक मणका मैं राजा 
का जप करूँ, मैं राजा का जप करूँ, मैं राजा का जप करूँ” जपने लगा । 

तब किसी दूसरे मूर्ख ने विचारा कि जब उसका लग गया है तो मेरा 
भी लग जायगा । चलो | वह गया | वैसा ही हुआ चलते समय दानाध्यक्ष 
बोले कि तू जा जैसा वह करता है वैसा करना | वह गया । वैसे ही आसन 
पर बैठ कर पढ़ने वाले का मन्त्र सुनकर जपने लगा कि “तू करे सो मैं करूँ, 
तू करे सो मैं करू” वैसे ही तीसरा कोई धूर्त जाके सब कुछ कर-करा लाया । 
चलते समय दानाध्यक्ष ने कहा कि जब तक निर्वाह होता दीखे तब तक 

करना । वह भी इसी अभिप्राय को मन्त्र समझ के वहाँ जाकर जप करने को 
बैठ के जपने लगा कि “ऐसा निभेगा कब तक, ऐसा निभेगा कब तक”। 
वैसे ही चौथा कोई मूर्ख सब प्रबन्ध कर कराके गंगा पर जाने लगा, तब 
दानाध्यक्ष ने कहा कि जब तक निभे तब तक निर्वाह करना । वह भी इसको 
मन्त्र ही समझ के गंगा पर जाके जप करने को बैठ के उन तीनों का मन्त्र 
सुना तो एक कहता है -- “मैं राजा का जप करूँ, मैं राजा का जप करूँ, मैं 
राजा का जप करूँ” | दूसरा -- “तू करे सो मैं करूँ, तू करे सो मैं करूँ 
तीसरा -- ऐसा निभेगा कब तक, ऐसा निभेगा कब तक, ऐसा निभेगा कब 
तक” | और चौथा जपने लगा कि “जब तक निभे तब तक, जब तक निभे 
तब तक, जब तक निभे तब तक”। 

ध्यान रक्खो कि सब अधर्मी और स्वार्थी लोगों की लीला ऐसी ही 
हुआ करती है कि अपने मतलब के लिये अनेक अन्याय रूप कर्म करके 
अन्य मनुष्यों को ठग लेते हैं | अभाग्य है ऐसे मुनष्यों का कि जिनके आत्मा 
अविद्या और अधमन्धिकार में गिरके कदापि सुख को प्राप्त नहीं होते । 


यहाँ किसी एक धार्मिक राजा का दृष्टान्त सुनो - 


कोई एक विद्वान्‌ धर्मात्मा राजा था | उसके दानाध्यक्ष के पास किसी 
धूर्त ने जाकर कहा कि मेरी जीविका करा दो । (दानाध्यक्ष) तुमने कौन-कौन 
शास्त्र पढ़ा और क्या-क्या काम करते हो ? (अर्थी) मैं कुछ नहीं पढ़ा और 
बीस वर्ष तक खेलता-कूदता गाय, भैंस चराता खेतों में डोलता रहा और 
माता-पिता के सामने आनन्द करता था। अब सब घर का बोझ पड़ गया 
है। आपके पास आया हूँ, कुछ करा दीजिये । (दानाध्यक्ष) नौकरी-चाकरी 
करो तो करा देंगे। (अर्थी) मैं ब्राह्मण साधु जहाँ-तहाँ बाजारों में उपदेश 
करने वाला हूँ। मुझसे ऐसा परिश्रम कहाँ बन सकता है ? (दानाध्यक्ष) तू 
विद्या के विना ब्राह्मण, परोपकार के बिना साधु और विज्ञान के बिना 
उपदेश का काम कैसे कर सकता होगा ? इसलिए नौकरी-चाकरी करना हो 
तो कर, नहीं तो चला जा। वह मूर्ख वहाँ से निराश हो चला कि यहाँ मेरी 
दाल न गलेगी, चलो राजा से कहें | जब राजा के पास जाक वैसे ही कहा 
तब राजा ने वैसा ही जवाब दिया कि जैसा दानाध्यक्ष जी ने कहा है वैसा 

करना हो तो कर; नहीं तो चला जा | वह वहाँ से चला गया । 

इसके पश्चात्‌ एक योग्य विद्वान्‌ ने आके दानाध्यक्ष से मिल के 
बातचीत की, तो दानाध्यक्ष ने समझ लिया कि यह बहुत अच्छा सुपात्र 
विद्वान्‌ है। जाके राजा से मिलके कहा कि पंडित जी से आप भी कुछ 
बातचीत कीजिये । वैसा ही किया । तब राजा ने परीक्षा करके जाना कि यह 
अति श्रेष्ठ विद्वान्‌ है ऐसा जान कर उसने कहा कि आप को हजार रुपये 
मासिक मिलेगा | आप सदा हमारी पाठशाला में विद्यार्थियों को पढ़ाया और 
धर्मोपदेश किया कीजिये । वैसा ही हुआ । धन्य ऐसे राजा और दानाध्यक्षादि 
हैं कि जिनके हृदय में विद्या, परमात्मा और धर्म रूप सूर्य प्रकाशित होता है । 
प्र०) दानाभक्ष और दानाध्यक्ष किसको कहते हैं ? 
उ०) जो दाता के दान का भक्षण करके अपना स्वार्थ सिद्ध करता जाय 
वह दानाभक्ष और जो दाता के दान को सुपात्र विद्वानों को देकर उनसे विद्या 
और धर्म की उन्नति कराता है वह दानाध्यक्ष कहाता है । 
प्र०) राजा किसको कहते हैं ? 
उ०) जो विद्या, न्याय, जितेन्द्रियता, शौर्य, धैर्य आदि गुणों से युक्त होकर 
अपने पुत्र के समान प्रजा के पालन में श्रेष्ठां को यथायोग्य रक्षा और दुष्टों 
को दण्ड देकर धर्म, अर्थ, काम, मोक्ष की प्राप्ति से युक्त होकर अपनी प्रजा 
को कराकर आनन्दित रहता और सब को सुख से युक्त करता है, वह राजा 
कहाता है । 
प्र०) प्रजा किसको कहते हैं ? 


उ०) जैसे पुत्रादि तन, मन, धन से अपने माता-पितादि की सेवा करके 
उनको सर्वदा प्रसन्न रखते हैं वैसे प्रजा अनेक प्रकार के धर्मयुक्त व्यवहारो 
से पदार्थों को सिद्ध करके राजसभा को कर देकर उनको सदा प्रसन्न रक्खे 
वह प्रजा कहाती है और जो अपना हित और प्रजा का अहित करना चाहे 
वह न राजा और जो अपना हित और राजा का अहित चाहे वह प्रजा भी 
नहीं है किन्तु उनको एक दूसरे का शत्रु, डाकू, चोर समझना चाहिये क्योंकि 
दोनों धार्मिक होके एक दूसरे का हित करने में नित्य प्रवर्त्तमान हों, तभी 

उनकी राजा और प्रजा संज्ञा होती है, विपरीत की नहीं । जैसे -- 
अन्धेर नगरी गवर्गण्ड राजा । टके सेर भाजी टके सेर 
खाजा॥ 

एक बड़ा धार्मिक विद्वान्‌ सभाध्यक्ष राजा यथावत्‌ राजनीति से युक्त 
होकर प्रजापालनादि उचित समय में ठीक-ठीक करता था। उसकी नगरी 
का नाम प्रकाशवती', राजा का नाम 'धर्मपाल' व्यवस्था का नाम 'यथायोग्य 
करनेहारी' था वह तो मर गया । पश्चात्‌ उसका लड़का जो महा अधर्मी 
मूर्ख था उसने गद्दी पर बैठ के सभा से कहा कि जो मेरी आज्ञा माने, वह मेरे 
पास रहे और जो न माने वह यहाँ से निकल जाये। तब बड़े-बड़े धार्मिक 
सभासद बोले कि जैसे आपके पिता सभा की सम्मति के अनुकूल वर्त्तते थे । 
वैसे आपको भी वर्त्तना चाहिये । 

राजा -- उनका काम उनके साथ गया अब मेरी जैसी इच्छा होगी 
वैसा करूंगा | सभा -- जो आप सभा का कहना न करेंगे तो राज्य का नाश 
अथवा आपका ही नाश हो जायेगा । राजा -- मेरा तो जब होगा तब होगा 
परन्तु तुम यहाँ से चले जाओ नहीं तो तुम्हारा नाश तो अभी कर दूँगा । 
सभासदां ने कहा विनाशकाले विपरीतबुद्धिः | जिसका शीघ्र नाश होना 
होता है उसकी बुद्धि पहले ही से विपरीत हो जाती है । चलिये यहाँ अपना 
निर्वाह न होगा, वे चले गये और महामूर्ख धूर्त खुशामदी लोगों की मण्डली 
उसके साथ हो गई । राजा ने कहा कि आज से मेरा नाम “गवर्गण्ड”, नगरी 
का नाम “अन्धेर” और जो मेरे पिता और सभा करती थी, उससे सब काम 
मैं उलटा ही करूँगा । जैसे मेरा पिता और सभासद्‌ रात में सोते और दिन में 
राज्यकार्य्य करते थे वैसे ही उससे विपरीत हम लोग दिन में सोवें और रात 
में राजकार्य्य करेंगे । उनके सामने उनके राज्य में सब चीज अपने-अपने 
भाव पर बिकती थीं, हमारे राज्य में केशर-कस्तूरी से लेके मिट्टी पर्यन्त 
सब चीज एक टके सेर बिकेगी | 

जब ऐसी प्रसिद्धि देश-देशानतरों में हुई तब किसी स्थान में दो 
गुरु-शिष्य वैरागी अखाड़ों में मल्लविद्या करते, पाँच-पाँच सेर खाते और 

बड़े मोटे थे । चेले ने गुरु से कहा कि चलिये अन्धेर नगरी में वहाँ दश (१०) 
टको से दश सेर मलाई आदि माल चाब के खूब तैयार होंगे । गुरु ने कहा 
कि वहाँ गवर्गण्ड के राज्य में कभी न जाना चाहिये क्योंकि किसी दिन 
खाया-पिया सब निकल जायेगा किन्तु प्राण भी बचना कठिन होगा । फिर 
जब चेले ने हठ किया तब गुरु भी मोह से, साथ चला गया । वहाँ जाके अन्ध 
र नगरी के समीप बगीचे में निवास किया और खूब माल चबाते और कुश्ती 
किया करते थे । इतने में कभी एक आधी रात में किसी साहूकार का नौकर 
एक हजार रुपयों की थैली लेके किसी साहूकार की दुकान पर जमा करने 
को जाता था । बीच में उचक्के आकर रुपयों की थैली छीन कर भागे । उसने 
जब पुकारा तब थाने के सिपाहियों ने आकर पूछा कि क्या है ? उसने कहा 
कि अभी उचक्के मुझसे रुपयों को छीनकर ले जाते हैं | सिपाही धीरे-धीरे 
चलके किसी भले आदमी को पकड़ लाये कि तू ही चोर है। उसने उनसे 
कहा कि मैं फलाने साहूकार का नौकर हूँ; चलो पूछ लो | 

(सिपाही) हम नहीं पूछते, चल राजा के पास। पकड़ कर राजा के 
पास ले जा के कहा कि इसने हजार रुपयों की थैली चोर ली है। गवर्गण्ड 
और पास वालों में से किसी ने कुछ न पूछा न गाछा। वह बेचारा पुकारता 
ही रहा कि मैं उस साहूकार का नौकर हूँ परन्तु किसी ने न सुना । झट हुक्म 
चढ़ा दिया कि इसको शूली पर चढ़ा दो | शूली लोहे की बरछी और सरों के 
वृक्ष के समान अणीदार होती है । उस पर मनुष्य को चढ़ा उलटा कर, नाभि 
में उसकी अणी लगा देने से पार निकल जाने पर वह कुछ विलम्ब में मर 
जाता है। गवर्गण्ड के नौकर भी उसके सदृश क्यों न हों ? क्योंकि 
'समानव्यसनेषु मैत्री! जिन का स्वभाव एक सा होता है उन्हीं की परस्पर 
मित्रता भी होती है । जैसे धर्मात्माओं की धर्मात्माओं, पण्डितों की पण्डितां, 
दुष्टों की दुष्टों और व्यभिचारियों की व्यभिचारियों के साथ मित्रता होती 
है । न कभी धर्मात्माओं का अधर्मात्मादि और न अधर्मात्माओं का धर्मात्माओं 
के साथ मेल हो सकता है। 


गवर्गण्ड के सिपाहियों ने विचारा कि शूली तो मोटी और मनुष्य है 
दुबला; अब क्या करना चाहिये | तब राजा के पास जाके सब बात कही । 

उस पर गवर्गण्ड ने हुक्म दिया कि अच्छा तो इसको छोड़ दो और जो कोई 
शूली के सदृश मोटा हो उसको पकड़ के इसके बदले चढ़ा दो | तब गवर्गण्ड 
के सिपाहियों ने विचारा कि शूली के सदृश खोजो | तब किसी ने कहा कि 
इस शूली के सदृश तो बगीचे वाले गुरु-चेला दोनों वैरागी ही हैं । सब बोले 
-- ठीक-ठीक तो उसका चेला ही है जब बहुत से सिपाहियों ने बगीचे में 
जाके उसके चेले से कहा कि तुझको महाराज का हुक्म है, शूली पर चढ़ने 
के लिये चल | तब तो वह घबरा के बोला कि हमने तो कोई अपराध नहीं 
किया । 

सिपाही ~ अपराध तो नहीं किया परन्तु तू ही शूली के समतुल्य है; 
हम क्या करें ? साधु -- क्या दूसरा कोई नहीं है ? सिपाही -- नहीं! बहुत 
बर-बर मत कर चल । महाराज का हुक्म है। तब चेला गुरु से बोला कि 
महाराज अब क्या करना चाहिये ? गुरु -- हमने तुझसे प्रथम ही कहा था 
कि अन्धेर नगरी गवर्गण्ड के राज्य में मुफ्त के माल चबाने को मत चलो; 
तूने नहीं माना। अब हम क्या करें ? जैसे हो वैसा भोग। देख अब सब 
खाया-पिया निकल जावेगा । चेला -- अब किसी प्रकार बचाओ तो यहाँ से 
दूसरे राज्य में चले जावें । गुरु - एक युक्ति है बचने की | सो करो तो 
बचने का उपाय सम्भव है कि शूली पर चढ़ते समय तू मुझको हटा; मैं 
तुझको हटाऊ। इस प्रकार परस्पर लड़ने से कुछ बचने का उपाय निकल 
आवेगा । चेला -- अच्छा तो चलिये। सब बातें दूसरे देश की भाषा में की 
इससे सिपाही कुछ भी न समझे | सिपाहियों ने कहा चलो देर मत लगाओ, 
नहीं तो बांध के ले जायेंगे साधुओं ने कहा कि हम प्रसन्नता पूर्वक चलते 
हैं; तुम क्यों बाँधो ? सिपाही -- अच्छा तो चलो । जब शूली के पास पहुँचे 
तब दोनों लंगोटे बाँध मिट्टी लगा के खूब लड़ने लगे | गुरु ने कहा कि शूली 
पर मैं ही चढँगा | चेला _ चेला का धर्म नहीं कि मेरे होते गुरु शूली पर 
चढ़े | गुरु -- मेरा भी धर्म नहीं कि मेरे सामने चेला शूली पर चढ़ जाय | हाँ! 
मुझको मार कर पीछे भले ही शूली पर चढ़ जाना। क्यों बकता है ? चुप 
रह । समय चला जाता है| ऐसा कह शूली पर चढ़ने लगा | तब चेले ने गुरु 
को पकड़ कर धक्का देकर अलग किया । आप चढ़ने लगा । फिर गुरु ने भी 

वैसा ही किया | तब तो गवर्गण्ड के सिपाही कामदार सब तमाशा देखते थे । 
उन्होंने कहा कि तुम शूली पर चढ़ने के लिए क्यों लड़ते हो ? तब दोनों 
साधु बोले कि हमसे इस बात को मत पूछो । चढ़ने दो । क्योंकि हमको ऐसा 
समय मिलना दुर्लभ है । 

यह बात तो यहाँ ऐसे ही होती रही और गवर्गण्ड के पास खुशामदियों 
की सभा भरी हुई थी। आप वहाँ से उठ और भोजन करके सिंहासन पर 
बैठकर सबसे बोला कि बैंगन का शाक अत्युत्तम होता है सुनकर खुशामदी 
लोग बोले कि धन्य है महाराज की बुद्धि को । बैंगन का शाक चखते ही 
शीघ्र उसको परीक्षा कर ली । सुनिये महाराज ! जब बैंगन अच्छा है तभी तो 
परमेश्वर ने उसके ऊपर मुकुट, चारों ओर कलंगी, ऊपर का वर्ण घनश्याम, 
भीतर का वर्ण मक्खन के समान बनाया है | ऐसा सुनकर गवर्गण्ड और सब 
सभा के लोग अति प्रसन्न होकर हंसे | तब गवर्गण्ड अपने महलों में सोने को 
गया । डौढ़ी बन्द हुई । तब तक खुशामदी लोगों ने चौकी पहरे वालों से कहा 
कि जब तक प्रातःकाल हम न आवें तब तक किसी का मिलाप महाराज के 
साथ मत होने देना | उसने कहा कि अच्छा आज के दिन कुछ गहरी प्राप्ति 
नहीं हुई । 

खुशामदी -- आज न हुई कल हो जावेगी हमारा और तुम्हारा तो 
साझा ही है | जो कुछ खजाने और प्रजा से निकाल कर अपने घर पहुँचे वही 
अपना है। जब राजा को नशा और रंडीबाजी आदि खेल में सब लोग 
मिलकर लगा देंगे तभी अपना गहरा होगा | खजाना अपना ही है और सब 
आपस में मिले रहो; फूटना न चाहिये । सब ने कहा, हाँ जी हाँ, यही ठीक 
हैं| 

ये तो चले गये। जब गवर्गण्ड सोने गया, तब गर्म मसाले पड़े हुए 
बैंगन के शाक ने गर्मी की और जंगल की हाजत हुई । ले लोटा जाजरू में 
गया रात भर खूब जुलाब लगा | रात्रि में कोई तीस दस्त हुए । रात्रि भर में 
नींद न आई | बड़ा व्याकुल रहा | उसी समय वैद्यं को बुलवाया | वे भी 
गवर्गण्ड के सदृश ही थे ऊटपटांग औषधियां दीं। उनने और भी बिगाड़ 
किया क्योंकि गवर्गण्ड के पास बुद्धिमान्‌ क्यों कर ठहर सकते हैं ? 

जब प्रातःकाल हुआ तब खुशामदियों की एक मण्डली ने सभा का 
स्थान घेर के दासियों से पूछा कि महाराज क्या करते हैं ? 

दासी -- आज रात भर जुलाब लगा और व्याकुल रहे | 

खुशामदी -- क्या रात्रि में महाराज के पास कोई आया भी था? 

दासी - दस-बारह जने आये थे। 

खुशामदी ~ कौन-कौन आये थे ? उनके नाम भी जानती हो? 

दासी -- हाँ तीन के नाम जानती हूँ; अन्य के नहीं । 

तब तो खुशामदी लोग विचारने लगे कि किसी ने अपनी निन्दा तो न 
कर दी हो, इसलिये आज हममे से दो पुरुषों को रात में भी डौढी में अवश्य 
रहना चाहिये | सबने कहा बहुत ठीक है | इतने में जब आठ बजे के समय 
मुखमलीन गवर्गण्ड आकर गद्दी पर बैठा। तब खुशामदियोँ ने भी उससे 
सौगुना मुख बिगाड़ कर शोकाकृति मुख होकर ऊपर से झूठमूठ अपनी 
चेष्टा जताई । 

गवर्गण्ड -- बैंगन का शाक खाने में तो स्वादु होता है परन्तु बादी 
करता है | उससे हमको बहुत दस्त लगने से रात्रि भर दुःख हुआ । 

खुशामदी -- वाह-वाह जी वाह महाराज ! आपके सदृश न कोई 
राजा हुआ न होगा और न कोई इस समय है क्योंकि महाराज ने खाते समय 
उसके गुणों को परीक्षा की और रात्रि भर में उसके दोष भी जान लिये। 
देखिये महाराज ! जब बैंगन दुष्ट है तभी तो परमेश्वर ने उसके ऊपर खूंटी, 
चारों और कांटे लगा दिये | ऊपर का वर्ण कोयलों के समान और भीतर का 
रंग कोढ़ी की चमड़ी के सदृश किया है। 

गवर्गण्ड -- क्यों जी कल रात को तुमने इसकी प्रशंसा मुकुट आदि 
का अलंकार और इस समय उन्हीं की निन्दा में खूंटी आदि को उपमा देते 
हो ? अब हम किसको सच्ची मानें । 

खुशामदी घबरा के बोले कि धन्य-धन्य-धन्य है आपकी विशालबुद्धि 
को! क्योंकि कल संध्या की बात अब तक भी नहीं भूले । सुनिये महाराज! 
हमको साले बैंगन से क्या लेना था ? हमको तो आपकी प्रसन्नता में 


च्य्य्व्यज्हारज्यान्वु न ऽ ऽ 


wwW.Ved-yog.com 


प्रसन्नता और अप्रसन्नता में अप्रसन्नता है जो रात को दिन और दिन को 
रात, सत्य को झूठ और झूठ को सत्य कहे; सो सभी ठीक है। 

गवर्गण्ड -- हाँ - हाँ नौकरों का यही धर्म है कि कभी स्वामी को 
किसी बात में प्रत्युत्तर न दें किन्तु हाँ जी - हाँ जी ही करते जायें । 

खुशामदी -- ठीक है ! राजाओं का यही धर्म है कि किसी बात की 
चिन्ता कभी न करें | रात-दिन अपने सुख में मग्न रहें | नौकर चाकरों पर 
सदा विश्वास करके सब काम उनके आधीन रखें । बनिये बक्काल के समान 
हिसाब-किताब कभी न देखें | जो कुछ सुपेद का काला और काले का सुपेद 
करें सो ही ठीक रक्खें। जिस दरख्त को लगावें उसको कभी न कारटें। 
जिसको ग्रहण किया उसको कभी न छोड़ें, चाहे कितना ही अपराध करें, 
क्योंकि जब राजा होके भी किसी काम पर ध्यान देकर आप अपने आत्मा, 
मन और शरीर से परिश्रम किया तो जानो उनका कर्म फूट गया और जब 
हिसाब आदि में दृष्टि की तो वह महादरिद्र है; राजा नहीं । 

गवर्गण्ड -- क्यों जी! कोई मेरे तुल्य राजा और तुम्हारे सटूश सभासद 
कभी हुए, होंगे वा नहीं ? 

खुशामदी -- नहीं-नहीं कदापि नहीं | न हुआ, न होगा और न है। 

गवर्गण्ड_ सत्य है। क्या ईश्वर भी हमसे अधिक उत्तम होगा? 

खुशामदी -- कभी नहीं हो सकता | क्योंकि उसको किसने देखा है । 
आप तो साक्षात्‌ परमेश्वर हैं क्योंकि आपकी कृपा से दरिद्र का धनाढ्य, 
अयोग्य का योग्य और अकृपा से धनाढ्य का दरिद्र, योग्य से अयोग्य 
तत्काल ही हो सकता है। इतने में नियत किये प्रातःकाल को सांयकाल 
मानकर सोने को सब लोग गये | जब सांयकाल हुआ तब फिर सभा लगी । 
इतने में सिपाहियों ने आकर साधुओं के झगड़े की बात कही। सुनकर 
गवर्गण्ड ने सभासहित वहाँ जाके साधुओं से पूछा कि तुम शूली पर चढ़ने के 
लिए क्यों सुख मानते हो ? 

साधु -- तुम हमसे मत पूछो । चढ़ने दो | समय चला जाता है। ऐसा 
समय हमको बड़े भाग्य से मिलता है। 

गवर्गण्ड - इस समय में शूली पर चढ़ने से क्या फल होगा? 

साधु -- हम नहीं कहते । जो चढ़ेगा वह फल देख लेगा । हमको चढ़ने 
दो । 

गवर्गण्ड -- नहीं-नहीं जो फल होता हो सो कहो । सिपाहियो! इनको 
इधर पकड़ लाओ । पकड़ लाये। 

साधु -- हमको क्यों नहीं चढ़ने देते ? झगड़ा क्यों करते हो । 

गवर्गण्ड -- जब तक तुम इसका फल न कहोगे तब तक हम कभी 
न चढ़ने देंगे ? 

साधु -- दूसरे को कहने की तो यह बात नहीं है परन्तु तुम हठ करते 
हो तो सुनो । जो कोई मनुष्य इस समय में शूली पर चढ़कर प्राण छोड़ देगा 
वह चतुर्भुज होकर विमान में बैठ के आनन्दस्वरूप को प्राप्त होगा । 

गवर्गण्ड -- अहो! ऐसी बात है तो मैं ही चढ़ता हूँ। तुमको न चढ़ने 
दूँगा । 

ऐसा कहकर झट आप ही शूली पर चढ़कर प्राण छोड़ दिये । साधु 
अपने आसन पर आये | चेले ने कहा कि महाराज चलिये, यहाँ अब रहना 
न चाहिये | गुरु ने कहा कि अब कुछ चिन्ता नहीं; जो पाप की जड़ गवर्गण्ड 
था वह मर गया । अब धर्मराज्य होगा । क्या चिन्ता है ? यहीं रहो । उसी 
समय उसका छोटा भाई बड़ा विद्वान्‌ पिता के सदूश धार्मिक और जो उसके 
पिता के समान धार्मिक सभासद और प्रजा में सत्पुरुष जो कि उसके पिता 
के मरने के पश्चात्‌ गवर्गण्ड ने निकाल दिये थे, वे सब आके सुनीत नामक 
छोटे भाई को राज्याधिकारी करके, उस मुरदे को शूली पर से उतार के जला 
दिया और खुशामदियों की मण्डली को अत्युग्रदण्ड देके कुछ कैद कर लिये 
और बहुतों को नौका में बिठाकर किसी समुद्र के बीच निर्जन द्वीपान्तर में 
बन्दीखाने में डालकर अत्युत्तम विद्वान्‌ धार्मिकाँ की सम्मति से श्रेष्ठां का 
पालन, दुष्टों का ताड़न, विद्या, विज्ञान और सत्य धर्म की वृद्धि आदि उत्तम 
कर्म करके पुरुषार्थ से यथायोग्य राज्य की व्यवस्था चलाने लगे, और पुनः 
प्रकाशवती नगरी नाम की व्यवस्था चलाने लगे, और पुनः प्रकाशवती नाम 


